


# રાજકાહિની



ક મ લ પ્ર કા શ ન મં દિ ર

કાચરખનો પહેલો કાળ • એલિસજીવ • અમરાવાદ.

ગુજરાત વિદ્યાપીઠ ગ્રંથાલય

[ ગુજરાતી કાપીગૃહ વિભાગ ]

અનુક્રમાંક ૨૬૪૫૨

કિંમત ૨-૨-૦

ગ્રંથનામ રાજડાલિની - ૨

વર્ગાક ૨૪૨૭:૨

# કિશોર ગ્રંથમાળા

પુસ્તક બીજું

## રાજકાહિની

પ્રથમ ભાગ

અવનીન્દ્રનાથ ઠાકુર કૃત

# રાજકાહિની

અનુવાદક  
રમણલાલ સોની



કમલ પ્રકાશન મંદિર

અમદાવાદ

પ્રકાશક  
ગોવિંદરાવ ભાગવત  
કમલ પ્રકાશન મંદિર  
કાચરખતો પહેલો ઢાળ,  
એલિસબ્રિજ, અમદાવાદ

સંપાદક  
નગીનદાસ પારેખ  
રમણલાલ સોની  
ગુજરાત વિદ્યાપીઠ  
અમદાવાદ  
ગુજરાતી લિપિલાઈટ-સંગ્રહ  
૨૬-૧૧-૨૦

આ માળાનું વાર્ષિક લવાજમ પાંચ રૂપિયા  
આ પુસ્તક છૂટક કિંમત ૧-૨-૦

સોલ એજન્ટ  
મન્દ્રધનુ બુકહાઉસ,  
મિશન, રોડ,  
ભદ્ર, અમદાવાદ

મુદ્રક  
ગોવિન્દલાલ મોહનલાલ જાની  
કૃષ્ણા પ્રિન્ટરી, રતનપોળ,  
અમદાવાદ

## નિવેદન

તરુણો માટે શરૂ કરેલી ક્ષિપ્ર ગ્રંથમાળાના બીજા પુસ્તક તરીકે શ્રી અવનીન્દ્રનાથ ઠાકુરની 'રાજકાહિની'નો આ પ્રથમ ખંડ આપતાં અમને આનંદ થાય છે. આવને વર્ષે એનો બીજો ખંડ આપવા ધાર્યો છે. આશા છે કે ગુજરાતના તરુણોને આ પુસ્તક ગમશે.


— પ્રકાશક

## અનુક્રમણિકા

૧. શિલાદિત્ય	...	...	૯
૨. ગુહાદિત્ય	...	...	૨૯
૩. બાપ્પાદિત્ય	...	...	૪૬

રાજકાહિની





व्याप्यादित्यतो वितोऽभां प्रवेश

## શિલાદિત્ય

[ વલ્લભીપુર ]

શિલાદિત્યના જન્મ પહેલાંની આ વાત છે. જે સમયે વલ્લભીપુરમાં રાજા કનકસેનના વંશનો છેલ્લો રાજા રાજ કરતો હતો, તે સમયે વલ્લભીપુરમાં સૂર્યકુંડ નામે એક અતિ પવિત્ર કુંડ હતો. એ કુંડના કાંઠા પર એક વિશાળ સૂર્યમંદિર હતું. એ સૂર્યમંદિરમાં એક અતિ વૃદ્ધ પુરોહિત રહેતો હતો. તેને સંતાનમાં દીકરો કે દીકરી કંઈ નહોતું. અનંત આકાશમાં જેમ સૂરજદેવ એકલા છે, તેમ આકાશના જેવા નીલ અને વિશાળ આ સૂર્યકુંડને કિનારે ઊભેલા સૂર્યમંદિરમાં સૂર્યપુરોહિત બનીને રહેલો આ તેજસ્વી વૃદ્ધ બ્રાહ્મણ સંસારમાં એકલો હતો. તેને નહોતો કોઈ સાથી કે સોબતી. મંદિરમાં ધૂપદીપ, ઘંટારવ, સવારસાંજ બે વખતની આરતી વગેરેનો બધો ભાર તેના જ માથા પર હતો — નહિ નોકર, નહિ અનુચર, કે નહિ કોઈ શિષ્ય! વૃદ્ધ બ્રાહ્મણ એકલો દરરોજ ત્રીસ શેર વજનના પિત્તળના દીવામાં સવારસાંજ સૂરજદેવની

## રાજકાહિની

આરતી કરતો; દરરોજ એ જીર્ણીર્ણી હાથે, રાક્ષસ-રાબના રાજમુગટ જેવો મંદિરનો જળરદસ્ત ઘંટ વગાડતો; અને મનમાં મનમાં વિચાર કરતો કે, જો કોઈ સોબતી મળી જાય તો એના હાથમાં બધો ભાર મૂકીને હવે ઘરડેઘડપણ જરી આરામ લઉં.

સૂરજદેવે ભક્તની મનોકામના પૂર્ણ કરી. પોષ મહિનાનો પડવો હતો. ચારે દિશાઓ ધુમ્મસથી છવાઈ ગઈ હતી. સૂરજદેવ આથમી ગયા હતા. વૃદ્ધ પુરોહિત સાંજની આરતી પૂરી કરીને ભીમની વજ્જર છાતી જેવાં મંદિરનાં લોઢાનાં બારણાં મહા કપ્પે બંધ કરતો હતો. એવામાં એક પ્રાક્ષણિકન્યા મ્હાનવદને તેની સામે આવીને ઊભી રહી — એનાં કપડાં ફાટેલાં હતાં, પણ એ રૂપનો ભંડાર હતી ! ટાઢથી બીને જાણે કોઈ સંધ્યાતારિકા સૂર્યમંદિરમાં આશ્રય લેવા આવી હોય એવી એ લાગતી હતી. પણ એનો વેશ વિધવાનો હતો.

પ્રાક્ષણે પૂછ્યું : તું કોણ છે ? તારે શું જોઈએ છે ? આ સાંભળી પ્રાક્ષણિકન્યાએ કમલકળી જેવા નાનકડા સુંવાળા હાથ જોડીને કહ્યું : ‘ પ્રભુ, મારે આશરો જોઈએ છે. પ્રાક્ષણની દીકરી છું. ગુર્જર દેશના વેદજ્ઞ પંડિત દેવાદિત્યની એકની એક દીકરી છું. મારું નામ સુભાગા. લગનની રાતે જ વિધવા થઈ છું,

## ૧. શિલાદિત્ય

તેથી મને દુર્ભાગી સમજી સૌએ દેશમાંથી હાંકી કાઢી છે. પ્રભુ, મારે મા હતી, પણ આજે હું મા વગરની છું. મને આશરો આપો !’

પ્રાક્ષણે કહ્યું : ‘અરે અભાગણી ! અહીં કયા સુખની આશાએ આશરો માગે છે ? મારી પાસે નથી અન્ન, નથી વસ્ત્ર, હું કેવળ ગરીબ છું, એકાકી છું !’

પ્રાક્ષણ આપું બોલ્યો તો ખરો, પણ કોઈ તેના મનમાં કહી રહ્યું હતું : ‘હે ગરીબ ! એકાકી ! આ બાળાને તું આશરો આપ !’ પ્રાક્ષણ એક વખત મનમાં બોલ્યો કે એને આશરો આપું છું, પણ વળી તેને થયું કે એંશી એંશી વરસ લગી મેં એકલે હાથે આ સૂર્યદેવની પૂજા કરી છે, તો હવે આજે છેલ્લા દિવસોમાં કોઈ બીજાના હાથમાં એ પૂજનો ભાર શા સારુ સોંપવો ? આ વિચાર આવતાં પ્રાક્ષણ મનમાં ઘડભાંગ કરવા લાગ્યો. એવામાં અચાનક સંધ્યાના તમામ અંધકારને ભેદીને, પૃથ્વીના પશ્ચિમ કાંઠા પરથી સૂર્યપ્રકાશનું એક બિંદુ આવીને આ દુઃખી બાળાના મોં પર પડ્યું. જાણે ભગવાન આદિત્ય પોતે આંગળી ચીંધીને બતાવી ગયા કે આ મારી સેવાદાસી છે. માટે હે મારા પ્રિયભક્ત, આ બાળાને આશરો આપ ! આજથી આ દુઃખી બાળા ભલે મારી સેવામાં રહેતી !

## રાજકાહિની

પ્રાદ્યલે હાથ નેડી સૂર્યદેવને પ્રણામ કરી, દેવા-  
દિત્ય પ્રાદ્યલની કન્યા સુભાગાને સૂર્યમંદિરમાં આશરો  
દીધો.

તે પછી કેટલાક દિવસો વીતી ગયા. હવે સુભાગા  
મંદિરનું બધું કામકાજ શીખી ગઈ હતી. પરંતુ માખણ  
જેવા એના સુકોમળ હાથે ત્રીસ શેર વજનની આરતી-  
નો દીવો એનાથી ઊંચકાતો નહોતો ! તેથી આરતીનું  
કામ વૃદ્ધ પુરોહિતને કરવું પડતું. એક દિવસ  
સુભાગાએ જોયું તો વૃદ્ધ પ્રાદ્યલનું જીર્ણ શરીર ભાંગી  
પડ્યું હતું, — આરતીનો દીવો એના હાથમાંથી હમણાં  
પડશે એવું લાગતું હતું ! તે જ દિવસે વલ્લીપુરની  
બજારમાં જઈને સુભાગા એક શેર વજનની એક  
નાનકડી આરતી લઈ આવી. પછી તેણે કહ્યું : ‘ પિતા,  
આજે સાંજે આ દીવાથી આરતી કરજો ! ’

પ્રાદ્યલે જરા હસીને જવાબ દીધો : ‘ સવારે જે  
દીવાથી દેવતાની આરતી કરી છે, તે જ દીવાથી સાંજે  
પણ તેની આરતી થવી જોઈએ. માટે નવો દીવો  
મૂકી રાખ. કાલે નવો દિવસ ઊગે ત્યારે નવા દીવાથી  
સૂરજદેવની આરતી થશે. ’

મધ્યાહ્ન થયા. સૂરજના પ્રકાશથી આખી પૃથ્વી  
પ્રકાશિત બની ગઈ હતી. એવે વખતે પ્રાદ્યલે સુભાગા-  
ને સૂર્યમંત્રનો ઉપદેશ દીધો. એ મંત્ર એવો હતો  
કે એનું ઉચ્ચારણ થતાં સૂરજદેવ પોતે આવીને ભક્તને

## ૧. શિલાદિત્ય

દર્શન દેતા. એ મંત્ર જીવનમાં માત્ર એક જ વખત ઉચ્ચારવાનો હતો. બીજી વાર ઉચ્ચારતાં ઉચ્ચારનારનું મૃત્યુ નિશ્ચિત હતું.

પછી સાંજ પડી. અંધારું થયું. આરતી પૂરી થઈ; અને હોલવાતા દીવાની પેઠે બ્રાહ્મણનો જીવન-દીવડો ધીરે ધીરે હોલવાઈ ગયો. — સૂરજદેવ આખી પૃથ્વી પર અંધારું કરીને આથમી ગયા.

સુભાગા એકલી પડી.

થોડાક દિવસ તો સુભાગાએ વૃદ્ધની પાછળ રોઈ રોઈને કાઢ્યા. પછીના કેટલાક દિવસો તેણે પોતાને હાથે જંગલ સાફ કરીને, મંદિરની ચારે તરફ ફળ-ફૂલનાં ઝાડ વાવવામાં કાઢ્યા. વળી કેટલાક દિવસો મંદિરની પથ્થરની દીવાલો તથા ભોંય ઘસીને ઊજળી કરવામાં, અને તેની ઉપર ડાળપાંદડાં, ફૂલવેલ, પંખી, હાથી, ઘોડો, તથા ઇતિહાસપુરાણનાં ચિત્રો ચીતરવામાં ગયા. છેવટે કામ ખૂટ્યું. હવે તેણે એ ફળબાગમાં, ફૂલના લતામંડપોમાં એકલાં એકલાં ફરવા માંડ્યું. વખત જતાં એ નવા બાગમાં એકબે ફળ પાકવા માંડ્યાં, એકબે ફૂલ ખીલવા માંડ્યાં, અને ધીમે ધીમે એકબે નાનકડાં પંખી, અને પાંચસાત રંગરંગીન પતંગિયાં, અને એમની સાથે નાનીમોટી છોકરાછોકરીઓની ટુકડીઓ ત્યાં દેખાવા માંડી. પતંગિયાં ફૂલનું

## રાજકાહિની

જરાક મધ ચૂસીને સંતોષ પામતાં, પંખીઓ માત્ર એકએ પાકાં ફળ ચાખી જોતાં, પરંતુ પેલું છોકરાંનું ટોળું ફૂલ પાડતું, ફળ ખૂડતું, ડાળ ભાંગતું, ને કંઈ કંઈ ખેદાનમેદાન કરી નાખતું ! પરંતુ સુભાગા કોઈ ને કશું કહેતી નહિ, હસતે મોઢે એ બધું તોફાન સહી લેતી. ગાડની નીચે લીલુડા ઘાસમાં ભાતભાતનાં કપડાં પહેરીને છોકરાં રમતગમત કરતાં, અને એ જોવામાં સુભાગાના દિવસો પસાર થઈ જતા.

એમ કરતાં ચોમાસું આવ્યું. ચારે તરફ ઘટાટોપ કાળાં વાદળાં, વીજળીના ચમકારા, અને મેઘનો ગડગડાટ ! એવામાં એક દિવસ તલવારની ધાર જેવો પૂરવનો વાયરો વાયો, અને સુભાગાના નવા બાગનાં ફૂલોને ડીટાંમાંથી તોડી નાખી, વૃક્ષોનાં પાંદડાંને ખંખેરી નાખી, એના હોંશના લતામંડપને ધૂળભેગો કરી નાખી સૂસૂ કરતો વહી ગયો ! પંખીઓનાં ટોળાં પવનની આગળ ઊડી ગયાં, પતંગિયાની ભાંગેલી પાંખો ફૂલની પાંખડીઓની પેઠે ચારે તરફ પથરાઈ પડી; છોકરાંનું ટોળું ક્યાંનું ક્યાં ગુમ થઈ ગયું ! મુશળધાર વરસાદ વરસતો હતો. સુભાગા એકલી બેઠી બેઠી માખાપને, સાસુસસરાની નિર્દયતાને, અને લગનની રાતે રૂપાળા વરના હસું હસું થતા મુખની કૂટડી વાતો યાદ કરી કરીને રડતી હતી. એ મનમાં મનમાં વિચાર કરતી હતી : ‘હાય રે ! આવા વિદેશમાં,

## ૧. શિલાદિત્ય

એકલી નિરાધાર હું કેવી રીતે મારું આયુષ્ય પૂરું કરીશ ?' સુભાગાની હરણીના જેવી કાળી કાળી મોટી આંખો આંસુથી ભરાઈ ગઈ. તેને પૂરવમાં અંધકાર દેખાયો; પશ્ચિમમાં અંધકાર, ઉત્તર અને દક્ષિણમાં પણ અંધકાર દેખાયો. આવા જ અંધકારમાં એક દિવસ તેણે આ મંદિરમાં આશરો લીધો હતો એ તેને યાદ આવ્યું. આજે પણ એવો જ અંધકાર હતો — એવાં જ વાદળાં હતાં, એવી જ હવા હતી; સૂર્યમંદિર પણ એવું જ વિશાળ અને નિઃશૃંગ હતું. પરંતુ હાય ! આવા સંકટ સમયે મને અનાથ અભાગણી સુભાગાને આશરો આપનાર એ વૃદ્ધ પુરોહિત ક્યાં છે ? સુભાગાની કાળી આંખોમાંથી બે અશ્રુબિંદુ વરસાદની પેઠે ટપટપ કરતાં નીચે અંધારામાં ખરી પડ્યાં. સુભાગાએ મંદિરનાં તમામ ખારણાં ખંધ કરી, દીવો સળગાવી, દેવતાની આરતી કરી. પછી શ્રી ખબર શું સમજીને એ સૂર્યની પ્રતિમાની સામે ધ્યાન ધરવા બેઠી. ધીમે ધીમે સુભાગાની આંખો સ્થિર થઈ ગઈ. ચારે તરફથી વાવંટોળનો અવાજ, વાદળાંનો ગડગડાટ આવો ને આવો ધકેલાતો ગયો. સુભાગાના મનમાં હવે કોઈ શોક ન રહ્યો, કોઈ દુઃખ ન રહ્યું. તેના મનનો અંધકાર જાણે સૂરજના અજવાળામાં છિન્નભિન્ન થઈ ગયો ! સુભાગાએ ધીરે ધીરે, ખીતાં ખીતાં, વૃદ્ધ બ્રાહ્મણે શિખવાડેલા પેલો સૂર્યમંત્ર



## રાજકાહિની

ઉચ્ચાર્યો. એકદમ જાણે આખી પૃથ્વી જાગી ઊઠી. સુભાગાને જાણે ચારે તરફથી પંખીનું ગાન, બંસીનું તાન, અને આનંદનો કોલાહલ સંભળાયો ! પછી ઘનઘોર ગર્જના કરીને આખા આકાશને કંપાવીને, ચારે દિશાઓને પ્રકાશમાં તરબોળ કરી નાખીને, મંદિરની પાષાણની દીવાલો અને લોઢાનાં બારણાંને જાણે આગમાં ઓગાળી નાખીને, સાત લીલા ઘોડાઓની પીઠ પર પ્રકાશના રથ ઉપર ચડીને, કોટિકોટિ દીપક સમ જ્યોત્સ્નિમય તેજોમય સૂર્યદેવે દર્શન દીધાં. એ પ્રકાશને, એ જ્યોતિને માણસની આંખ કેવી રીતે સહી શકે ?

સુભાગાએ બે હાથે મોં ઢાંકી દઈને કહ્યું : ‘ હે દેવ ! દયા કરો, ક્ષમા કરો ! પૃથ્વી બધી સળગી જાય છે ! ’

સૂર્યદેવે કહ્યું : ‘ બી મા ! બી મા ! બેટા, વર માગ ! ’

બોલતાં બોલતાં સૂર્યદેવનો પ્રકાશ ધીરે ધીરે ક્ષીણ થઈ ગયો. માત્ર જરા અમથો લાલ ઉજસ સોહાગણના સિંદૂરની પેઠે સુભાગાના સેંથાને અજવાળી રહ્યો. હવે સુભાગાએ કહ્યું : ‘ પ્રભુ, હું પતિયુત્ર વિનાની છું, એકાકી છું ! મને એવું વરદાત આપો કે આ પૃથ્વી પર મારે હવે વધારે રહેવું ન પડે; — તમામ દુઃખદરદશી મુક્ત બની હું આજે જ તમારા ચરણમાં મરણ પામું ! ’

## ૧. શિલાદિત્ય

સૂર્યદેવે કહ્યું : ‘ બેટા, દેવતાના વરદાનથી મોત નથી આવતું, દેવતાના શાપથી મોત આવે છે. તું વર માગ ! ’

હવે સુભાગાએ સૂર્યદેવને પ્રણામ કરીને કહ્યું : ‘ પ્રભુ, જો વરદાન દેવું હોય તો મને એક દીકરો ને એક દીકરી આપો; હું એમને મોટાં કરીશ. દીકરો તમારા જેવો તેજસ્વી થાય, અને દીકરી ચંદ્રમાની ચાંદની જેવી રૂપાળી થાય ! ’

‘ તથાસ્તુ ’ કહીને સૂર્યદેવ અંતર્ધાન થઈ ગયા. ધીરે ધીરે સુભાગાની આંખોમાં નિંદ્રા આવી, સુભાગા પથરા ઉપર પાલવ પાથરીને સૂઈ ગઈ.

ઝમઝમ વરસાદ પડતો હતો. સવારથવા આવી હતી. ઊંઘનાઘેનમાં સુભાગાએ પોતાના પેદા ભાંગેલા લતા-મંડપમાં એનાનાં પાંખીઓને મીઠકુંગીત ગાતાં સાંભળ્યાં ! ધીમે ધીમે સવારનો સોનેરી તડકો સુભાગાની આંખો ઉપર પડ્યો. તે એકદમ ઝેડી થઈ ગઈ, પણ પાલવ ખેંચાયો. બુએ તો બે કુમળાં બાળકો તેની નજીક લપાઈને ઊંઘતાં હતાં. સૂર્યદેવનું વરદાન સાચું પડ્યું — સુભાગાએ દેવ જેવાં રૂપાળાં બે બાળકોને ખોળે લીધાં. લોકોની નજર બહાર નિર્જન મંદિરમાં એમનો જન્મ થયો, તેથી સુભાગાએ બંનેનાં નામ પાડ્યાં ગેબ અને ગેબી !

## રાજકાહિની

સુભાગા ગેબ અને ગેબીને છાતીએ વળગાડી મંદિરમાંથી બહાર આવી. તે વખતે પૂરવમાં સૂરજ ઊગતો હતો અને પશ્ચિમમાં ચંદ્રમા આથમતો હતો. સુભાગાએ જોયું તો ગેબના મોં પર સૂરજનો પ્રકાશ વધારે ને વધારે ઝળહળતો હતો. અને ગેબીના કાળા કેશ પરથી ચંદ્રમાનો ઉજ્જસ ધીરે ને ધીરે ઓછો થતો જતો હતો. સુભાગા મનમાં મનમાં સમજી ગઈ કે ગેબીને આ પૃથ્વી પર લાંબો વખત રાખી શકાશે નહિ.

ગેબ ધીરે ધીરે મોટો થયો. હવે તેણે પાઠશાળામાં જવા માંડ્યું. ગેબી પણ મોટી થઈ હતી. હવે તે માની પાસે બેસીને મંદિરનું કામકાજ શીખતી હતી. ગેબ તોફાની અને ઉધમાતિયો હતો; ગેબી શાંત અને વિવેકી હતી. કેટલીયે નાની નાની છોકરીઓ ગેબીની સાથે રમવા માટે ચાહીને આવતી, પરંતુ ગેબનાં તોફાનોને લીધે તો પાઠશાળાના બધા છોકરા ત્રાસી ગયા હતા. છેવટે એ બધા છોકરાઓએ ભેગા થઈને એક દિવસ વિચાર કર્યો કે ગેબ આપણા બધા કરતાં ભણવા-ગણવામાં, શરીરના જોરમાં, અને બધી બાબતમાં ચડિયાતો છે. માટે આપણે એને રાજ બનાવીએ, ને આપણે એની રૈયત થઈએ. પછી ગેબ આપણા ઉપર ત્રાસ વર્તાવી શકશે નહિ !

પછી બધાએ ગેબને રાજ બનાવી ખાંધે ચડાવી, નાચવા માંડ્યું. ગેબ હસતો હસતો આ નાના નાના

## ૧. શિલાદિત્ય

છોકરાઓની ખાંધે ચડીને બેઠો છે, એવામાં એક નાનો છોકરો બોલી બિઠ્યો : ‘હું રાજાનો પૂજારી છું ! ચાલો, મંતર બોલી હું ગેબને રાજતિલક કરું !’

બધા છોકરાઓએ ગેબને એક ધૂળના ઢગલા પર બેસાડ્યો. ગેબ રાજાની પેઠે એ ધૂળના ઢગલા ઉપર બેઠો છે, એવામાં પેલા નાના છોકરાએ એના કપાળમાં તિલક કરીને કહ્યું : ‘ગેબ, તારું નામ તો બાણું છું, પણ તારી માનું નામ શું ? બાપનું નામ શું ?’

ગેબે કહ્યું : ‘મારું નામ ગેબ; મારી બહેનનું નામ ગેબી, મારી માનું નામ સુભાગા ! મારા બાપનું નામ — શું ?’

ગેબને ખબર નહોતી કે પોતે સૂરજદેવના વરદાનથી જન્મેલો છે. બાપનું નામ તે કહી શક્યો નહિ. તેણે શરમથી નીચું જોયું. છોકરાઓએ એની ચારે બાજુ હો હો કરી તાળીઓ પાડવા માંડી. શરમથી ગેબનું મોં લાલ થઈ ગયું. લાત મારીને એ ધૂળનું સિંહાસન તોડી નાખી, ધોલધપાટ મારી નાના છોકરાઓના ફૂલેલા ગાલને વધારે ફુલાવી, ગુસ્સામાં આખે શરીરે કાંપતો ગેબ સીધો દેવમંદિરમાં આવીને બિલો. તે વખતે સુભાગા ગેબીના હાથમાં પિત્તળની દીવી આપીને સૂરજદેવની આરતી કેવી રીતે કરવી તે બતાવતી હતી. એવામાં વંટોળિયાની પેઠે ધસી આવીને

## રાજકાલિની

ગેએ ઝટકો મારી એ પિત્તળની દીવી ખૂંચવી લઈ,  
ઘા કરીને ફેંકી દીધી. પિત્તળની દીવી પથ્થરની  
દીવાલ સાથે ભટકાઈને ખડિંગ ખડિંગ કરતી ભાંગીને  
કકડા થઈ ગઈ. એની સાથે સૂરજદેવની મૂર્તિ ચીતરેલો  
એક કાળો પથ્થર એ દીવાલમાંથી નીચે ખરી પડ્યા.

સુભાગાએ ખૂમ પાડી : ‘ અરે ગાંડિયા ! આ શું  
કર્યું ? સૂરજદેવની મંગલ આરતી તોડીફોડીને તેં  
દેવતાનું અપમાન કર્યું ? ’

ગેએ કહ્યું : ‘ દેવતાને હું ઓળખતો નથી, સૂરજને  
પણ ઓળખતો નથી. હું કેનો છોકરો છું એ કહેને !  
નહિ તો, આજે આ તારી સૂર્યમૂર્તિને ઉપાડીને કુંડમાં  
નાખી દઈશ ! ’

મૂર્તિ એવડી મોટી હતી કે ખુદ ભીમસેન આવે  
તોપણ એને ઉપાડી શકે નહિ; છતાં ગેએનો રોષ  
જોઈ સુભાગાને ખીક લાગી કે વખતે એ કંઈ કરી  
એસે ! તેથી તેણે એકદમ ગેબના બંને હાથ પોતાના  
હાથમાં લઈને કહ્યું : ‘ બેટા, ધીરો પડ ! શાંત થા !  
કરી સૂરજદેવનું અપમાન કરતો નહિ ! પિતાનું નામ  
જાણીને તારે શું કામ છે ? હું તારી મા છું, ગેબી  
તારી બહેન છે, પછી તને શાની ખોટ છે ? ’

## ૧. શિલાદિત્ય

ગેબે હવે રડતાં રડતાં કહ્યું : ‘ મા, તો શું હું પાપી છું, નીચ છું, અપવિત્ર છું, બ્રષ્ટ છું, નપાવટ છું, ભિખારો છું — નબાપો છું ? ’

આ શબ્દો તીરની પેઠે સુભાગાના હૃદયમાં ચોંટ્યા. બે હાથે મોં છુપાવી એ નીચે બેસી પડી. તે મનમાં મનમાં બોલવા લાગી : ‘ હાય રે ભગવાન ! તેં આ શું કર્યું ? આ તોફાની છોકરાને કેવી રીતે સમજાવું ? કેવી રીતે તેને શાંત કરું ? ગેબગેબી નીચ નથી, અપવિત્ર નથી, તેઓ સૂરજનાં સંતાન છે, સૌના કરતાં વધારે પવિત્ર છે. પણ હું કહું તો એ કોણ માનશે ? ’

સુભાગાને સૂર્યમંત્ર યાદ આવ્યો, પણ બીજી વખત એનો ઉચ્ચાર કરવામાં નિશ્ચિત મૃત્યુ હતું — ગેબ-ગેબીને આવી કાચી વયે એકલાં પૃથ્વી પર છોડીને સદાને માટે જતાં રહેવાનો વિચાર કરતાં સુભાગાનો જીવ રડી ઊઠ્યો. તે બોલી : ‘ બેટા, મારું માન ! શાંત થા ! અહીં ન ગમતું હાય તો ચાલ આપણે બીજા દેશમાં જતાં રહીએ. સૂરજદેવ તારા પિતા છે એમ સમજ ! ’

પણ ગેબે માથું હલાવ્યું. એને વિશ્વાસ પડ્યો નહિ. છેવટે સુભાગાએ કહ્યું : ‘ તો મંદિરનાં બધાં બારી-બારણાં બંધ કર. હમણાં હું તને તારા પિતાનાં દર્શન કરાવું છું. પણ હાય ! તું મને પાછી જોવા નહિ પામે ! ’

સુભાગાની આંખોમાંથી પાણી પડવા માંડ્યું.

## રાજકાહિની

ગેબીએ કહ્યું: ‘ ભાઈ, માને શું કરવા સતાવે છે ? ’

એનો જવાબ ન દેતાં ગેબે મંદિરનાં તમામ બારી-બારણાં ખંધ કરી દીધાં. સુભાગા બંને બાળકોને આંગળીએ વળગાડી સૂરજદેવની પ્રતિમાની પાસે જઈ, ધ્યાનમાં બેઠી. આ જ મંદિરમાં એક દિવસ એકલી અટ્ટલી સુભાગાએ મરવાની ઇચ્છા કરી જે મંત્રનો હિંમતથી ઉચ્ચાર કર્યો હતો, તે જ મંત્ર આજે એ સુભાગાને કાલસર્પ જેવો લાગતો હતો; એનું ઉચ્ચારણ કરતાં આજે એનું માનું હૈયું ઘડક ઘડક થતું હતું, એને અપાર વ્યથા થતી હતી !

સૂર્યદેવે દર્શન દીધાં — આખા મંદિરને જાણે રક્તના પ્રવાહમાં ડુબાડી દેતા હોય એવા પ્રચંડ સ્વરૂપે એમણે દર્શન દીધાં. સુભાગાએ કહ્યું: ‘ પ્રભુ, આ બાળકો કોના સંતાન છે ? ’

સૂર્યદેવે કંઈ બોલ્યા નહિ. જોતજોતામાં સૂર્યના પ્રચંડ તેજમાં લિખારિણી સુભાગાનું સુંદર શરીર બળીને ભસ્મ થઈ ગયું. ગેબી રડી પડી: ‘ મા ! મા ! ’ ગેબે પૂછ્યું: ‘ મા ક્યાં ગઈ ? ’

કંઈ પણ બોલ્યા વગર સૂર્યદેવે ધરતી પર પડેલો રાખનો ઢગલો દેખાડી દીધો. ગેબ સમજી ગયો કે મા ગઈ. રોષ અને દુઃખથી એની આંખો લાલ થઈ

## ૧. શિલાદિત્ય

ગઈ. ખૂણામાં પડેલો, પેલો સૂરજની મૂર્તિ ચીતરેલો કાળો પથરો ઉપાડી તેણે સૂરજદેવને છુટો માર્યો. જમરાબાના પાડાના માથા જેવો એ કાળો પથરો સૂરજદેવના મુગટ સાથે અફળાઈને બળતા કોલસા જેવો થઈને ઠક કરતો એક તરફજઈ પડ્યો — એની સાથે સાથે ગેબ બેલાન બની પડી ગયો.

બહુ વાર પછી ગેબ જ્યારે લાનમાં આવ્યો ત્યારે સૂર્યદેવ અંતર્ધાન થઈ ગયા હતા. તેના માથા પાસે એકલી ગેબી બેડી હતી. ગેબે પૂછ્યું : ‘સૂર્યદેવ ક્યાં ગયા ?’

ગેબીએ જવાબમાં પેલો કાળો પથરો બતાવીને કહ્યું : ‘ભાઈ લે, આ આદિત્યશિલા ! આ શિલા તું જેને મારશે તે જીવતો નહિ રહે ! સૂરજદેવ એ તને આપી ગયા છે અને કહી ગયા છે કે તું એમનો દીકરો છે, અને આજથી તું શિલાદિત્ય નામે ઓળખાશે ! તારો વંશ સૂર્યવંશ નામે પ્રસિદ્ધ થઈને પૃથ્વી પર રાજ કરશે, અને તું જ્યારે સ્મરણ કરશે ત્યારે આ સૂર્યકુંડમાંથી સાત ઘોડા જોડેલો સૂરજનો રથ નીકળીને તારી સેવામાં હાજર થશે. એ રથનું નામ સપ્તાશ્વરથ ! જા, ભાઈ, સપ્તાશ્વરથ પર ચડીને આદિત્યશિલાને હાથમાં ધારણ કરી દિગ્વિજય કરી આવ !’



## રાજકાદિની

ગેબે કહ્યું : ‘ અને તને કયાં મૂકી જાઉં, બહેન ? ’

ગેબીએ કહ્યું : ‘ ભાઈ, મને આ મંદિરમાં મૂકીને જા. બાગનાં ફળ ખાઈશ, ને કુંડનું પાણી પીશ. પછી તું રાજ થાય ત્યારે મને આ મંદિરમાંથી તારા રાજમહેલમાં તેડી જાજે ! ’

ગેબ ખુશખુશ થઈ ગયો. ગેબીને મંદિરમાં મૂકી, સાત ઘોડાના રથમાં બેસી એ દુનિયા જીતવા નીકળી પડ્યો. અને ગેબી, માતાની ભસ્મનેા ઢગલો સૂર્યકુંડમાં પધરાવીને ‘ ઓ મા ! ઓ ભાઈ ! ’ કરતી લોંચ ઉપર પછાડ ખાઈને પડી !

મધરાત થઈ. આકાશમાં એકે તારો નહોતો. ધરતી પર એકે દીવડો નહોતો. તેવે વખતે એકાએક એ સૂર્યમંદિર થરથર કરતું કંપી ઊડ્યું. પછી તો એંશી મણુ વજનની કાળા પથ્થરની પ્રચંડ સૂર્યમૂર્તિને લઈને, તથા માખણની પૂતળી જેવી રૂપાળી ગેબીને લઈને અડધું મંદિર જમીનમાં ઊતરી ગયું. ગેબીએ જીવ બચાવવા નાસવાનો પ્રયત્ન કર્યો, પણ નિષ્ફળ ! ગેબીએ દીવાલના ટેકે ઊભી થવાને પ્રયત્ન કર્યો, પણ દીવાલ પર હાથપગ ટકતા નહોતા—કાચ પર ટકે તો દીવાલ પર ટકે ! છેવટે ગેબી ‘ ઓ ભાઈ ! ’ કરીને બેભાન થઈને પડી. પછી બધું ખલાસ, બધે અંધારું ! ’

## ૧. શિલાદિત્ય

ઘણા દિવસ પછી, ગેબ પેલા સખ્તાશ્વરથમાં આખી દુનિયા ફરીને, દેશવિદેશમાંથી લાવલશ્કર ભેગાં કરી, એક પછી એક રાજ્ય જીતતો પાછો ફર્યો. છેવટે વલ્લભી-પુરના રાજાને પેલી આદિત્યશિલા વડે મોઢામોઢના બુદ્ધમાં મારીને, શિલાદિત્ય નામ ધારણ કરી, એ રાજગાદી પર બેઠો. પાંડ્યાજાના પોતાના સાથીઓમાંથી કોઈને પ્રધાન બનાવ્યો, તો કોઈને સેનાપતિ બનાવ્યો; નકામા થઈ ગયેલા ઘરડાખખ કારભારીઓને કાઢી મૂક્યા. પછી શરણાઈ ઓ વાગી, શંખ ફૂંકાયા — શિલાદિત્ય ચંદ્રાવતી નગરીની રાજકન્યા પુષ્પવતીને પરણીને ઘેર આવ્યો.

શિલાદિત્ય શ્વેત સંગેમરમરના શયનગૃહમાં વિરામ કરે છે. ધીરે ધીરે રાત જામતી જાય છે. એમ કરતાં મધરાત થઈ. ક્યાંય જરા સરખો અવાજ થતો નથી. ચામર ઢાળનારી હાથમાં ચામર સાથે રાજાના પગ આગળ ઝોકાં ખાય છે. ઓશીકા આગળનો દીવો ઝબૂકી ઝબૂકીને હોલવાવાનું કરે છે. એવામાં શિલાદિત્યને સ્વપ્નનું આવ્યું. પોતાની બહેન ગેબીનું કુમળું મુખ તેને દેખાયું. જાણે ફર ફરથી એ મુખ એની સામે જોઈ રહ્યું હોય એવું એને લાગ્યું. સૂર્યમંદિર તરફથી ભાઈ ! ‘ભાઈ ! ભાઈ !’ કરીને જાણે કોઈ તેને બોલાવી રહ્યું હતું !

## રાજકાહિની

ચીસ પાડીને શિલાદિત્ય જાગી ગયો. તે વખતે સવાર થઈ હતી. તરત જ રથ પર ચડીને લાવણશકર સાથે એ સૂર્યમંદિરમાં આવી બેસો. જુએ તો ભીમના કવચ જેવાં મંદિરનાં બારણાં સજડ બંધ હતાં. કેટલાંયે વરસથી લતાપાંદડાએ જાગીને મંદિરનાં બારણાંને જાણે લોઢાની સાંકળે બાંધી દીધાં હતાં. શિલાદિત્યે પોતાને હાથે એ લતાપાંદડાં દૂર કરી મંદિરનું બારણું ઉઘાડી નાખ્યું. દિવસનો ઉજાસ અંદર પેસતાં ચામાચીડિયાનું એક ટોળું પાંખો ફફડાવીને ઉઘાડા બારણામાંથી બહાર નીકળી ગયું.

શિલાદિત્યે મંદિરમાં પ્રવેશ કર્યો. જોયું તો જ્યાં પહેલાં સૂર્યદેવની મૂર્તિ હતી, ત્યાં અત્યારે ભીષણ અંધકાર કાળા પડદાની પેઠે બધું આવરીને બેઠો હતો. શિલાદિત્યે ખૂમ પાડી : ‘ગેબી ! ગેબી ! ક્યાં ગઈ ગેબી ?’ અંધારામાંથી જવાબ આવ્યો : ‘હાય ગેબી ! ક્યાં ગેબી !’ શિલાદિત્યે મથાલ મગાવી. એ મથાલના અજવાળામાં શિલાદિત્યે જોયું તો ઉત્તર દિશાને શૂન્ય કરી સૂર્યમૂર્તિની સાથે સાથે અડધું મંદિર પાતાળમાં જતરી પડ્યું હતું, માત્ર કાળા પથ્થરના સાત ઘોડા-ઓનાં મસ્તક વાસુકિ નાગની ફણાઓની પેઠે જમીન ઉપર ડોકાઈ રહ્યાં હતાં ! જે ઓરડામાં શિલાદિત્ય ગેબીની સાથે રમતો, અને આખો દિવસ રમ્યા પછી જ્યાં બંને ભાઈબહેન ગુર્જર દેશની વાતો સાંભળતાં

## ૧. શિલાદિત્ય

સાંભળતાં માના ખોળામાં ઊઘી જતાં, અને જ્યાં દેવદારના ઝાડ જેવી પિત્તળની પેલી આરતી હતી, તે ઓરડાનું આજે કોઈ નામનિશાન નહોતું. શિલાદિત્યે એ પ્રચંડ ગુફાના મોં આગળ ઊભા રહીને ખૂમ પાડી :  
'જેળી ! જેળી !' એનો એ કરુણ સ્વર તે અંધારા કૂવામાં ધૂમી ધૂમીને ધીરે ધીરે ફર ફર, પાતાળ તરફ ચાલ્યો ગયો. જેમ નિસાસો નાળી રાજમડેલે પાછો ફર્યો.

તે જ દિવસે રાજના હુકમથી, રાજસેવકો સાચાં સોનાનાં પતરાં વડે એ વિશાળ મંદિરને પાયા-માંથી ટોચ સુધી મઢવા લાગી ગયા. શિલાદિત્યે એ મંદિરમાં બીજી કોઈ મૂર્તિ બેસાડી નહિ. એ અંધારી ગુફામાંથી સૂરજના ઘોડાનાં માથાં અડધાં બહાર ડોકાતાં હતાં તેમ ડોકાતાં રહ્યાં. પછી શિલાદિત્યે પહાડો કોરી સંજેમરમર મગાવ્યા અને સૂર્યકુંડને ચારે કાંઠે સુંદર ઘાટ બંધાવી દીધો. જ્યારે કંઈ લડાઈનો પ્રસંગ ઊભો થતો, ત્યારે શિલાદિત્ય એ સૂર્યકુંડને કિનારે સૂર્યની ઉપાસના કરતો; તરત જ સપ્તાશ્વરથ પાણીમાંથી બહાર નીકળી એની સેવામાં હાજર થઈ જતો. શિલાદિત્ય એ રથમાં બેસીને જે લડાઈમાં જતો તે લડાઈમાં તેની જીત થતી. પણ છેવટે, એના એક નિમક-હરામ પ્રધાને, જેના ઉપર તેને સૌથી વધારે વિશ્વાસ હતો અને જેના ઉપર તેને સૌથી વધારે પ્રેમ હતો,

## રાજકાહિની

તેણે તેને પાયમાલ કર્યો. એ પ્રધાન સિવાય દુનિયામાં બીજા કોઈને ખબર નહોતી કે આ સૂર્યકુંડમાંથી સપ્તાશ્વરથ નીકળીને શિલાદિત્યની સેવામાં હાજર થાય છે.

સિંધુની પેલી પાર આવેલા શ્યામ નગરથી પારદ નામે ઓળખાતા અસહ્ય યવનોએ વલ્લીપુર પર હલ્લો કર્યો. તે વખતે આ નિમકહરામ પ્રધાન તુચ્છ પૈસાના લોભે એ યવનોને મળી ગયો. એણે એ પવિત્ર કુંડને ગાયનું લોહી છંટાવી અપવિત્ર કરાવ્યો. યુદ્ધને દિવસે શિલાદિત્ય એ સૂર્યકુંડને કિનારે સૂર્યની ઉપાસના કરવા બેઠો, પણ પહેલાંની પેઠે આ વખતે નીલજળમાંથી દેવતાઈ રથ નીકળ્યો નહિ. શિલાદિત્યે સાતે ઘોડાનાં નામ દઈ દઈને ફરી ફરી બૂમ પાડી, પણ હાય, કુંડનું પાણી જરાયે હાલ્યું નહિ ! શિલાદિત્ય હતાશ થઈને શત્રુની સામે લડવા ગયો, પણ એ યુદ્ધમાં એના પ્રાણ ગયા. આખો દિવસ યુદ્ધ ખેલીને, સૂરજદેવનો એ વર-પુત્ર સૂર્યદેવની સાથે સાથે અસ્ત પામી ગયો. વિધર્મી શત્રુઓ સોનાનું મંદિર તોડીફોડી વલ્લીપુરને ભસ્મ કરી આલ્યા ગયા-



## ગુહાદિત્ય

[ ઈંડર ગઢ ]

વિશાળ વડવૃક્ષમાં પાંદડાંથી ઢંકાયેલો નાનકડો  
 પંખીનો માળો જેવો સુંદર અને મનોહર લાગે,  
 તેવો જ સુંદર અને મનોહર ગગનસ્પર્શી વિંધ્યાચળના  
 ખોળામાં ચંદ્રાવતી નગરીનો શ્વેત સંગેમરમરનો  
 રાજમહેલ લાગતો હતો. ચંદ્રાવતીની રાજકન્યા પુષ્પવતી  
 શિલાદિત્યની રાણી હતી. તે સગર્ભા હતી. તેથી  
 યવનોની સાથે જુદામાં ઊતરતા પહેલાં, શિલાદિત્યે  
 તેને કેટલાક રજપૂત વીરોની સાથે ચંદ્રાવતીના રાજ-  
 મહેલમાં તેનાં માતાપિતા પાસે મોકલી દીધી હતી.  
 શિલાદિત્યે પોતે પણ મનમાં એવો વિચાર કર્યો હતો  
 કે લડાઈ પતી ગયા પછી, શિયાળો વિંધ્યાચળના  
 શિખર ઉપર એકાંતમાં એ શ્વેત સંગેમરમરના મહેલ-  
 માં રાણી પુષ્પવતીની સાથે આરામમાં કાઢવો. પછી  
 રાણીને છોકરો થાય ત્યારે રાજપુત્રને લઈને બંનેએ

## રાજકાહિની

વલ્લભીપુર પાછું આવ્યું. પરંતુ વિધાતાએ એ હોંશ પાર પડવા દીધી નહિ. વિધર્મી શત્રુના ઝેરી તીરે એના પ્રાણની સાથે એના હૃદયની તમામ આશાઓને રગદોળી નાખી — શિલાદિત્ય રણક્ષેત્રમાં મરણ પામ્યો. એની રાણી પુષ્પવતી ચંદ્રાવતીના સુંદર મહેલમાં એકલી પડી.

અંતઃપુરમાં પુષ્પવતીના ઓરડાની બરાબર સામે થઈને, પહાડથી પચાસ ગજ નીચે, એક પાકો રસ્તો વલ્લભીપુર તરફ જતો હતો. પુષ્પવતીએ ચંદ્રાવતીમાં આવી, પોતાના ઓરડાની બરાબર સામે, દીવાલ જેવા સીધા એ પહાડના ચઢાણ ઉપર, પચીસ ગજ ઊંચે, જાણે હવામાં, શ્વેત સંગેમરમરનો એક નાનકડો ઝરૂખો બંધાવ્યો હતો. દરરોજ રસ્તા ભણી નજર રાખીને તે ત્યાં બેસતી, અને એક રૂપાની ચાદરમાં સોનાના દોરા અને લીલા રેશમ વડે લીલા ઘોડા પર બેઠેલા સૂરજ-દેવની મૂર્તિનું સોનાની સોય વડે ભરત ભરતી, અને મનમાં મનમાં કોડ સેવતી કે મહારાજ જીવંતમાંથી પાછા આવે ત્યારે પંખીની પાંખ કરતાંયે હલકી આ પાથડી હું મારા હાથે મહારાજને માથે બાંધી દઈશ. પછી અમે બંને પચીસ ગજ ઊંચા આ ઝરૂખામાં બેસીશું — આછા વાદળના જેવા સફેદ સંગેમરમરના આ ઝરૂખામાં બેસીને હું મહારાજને મોઢે જીવંત વાર્તા સાંભળીશ.

## ૨. ગુહાદિત્ય

કોઈ કોઈ વખત પુષ્પવતીને વલ્લભીપુરના એ રસ્તા પર દૂર દૂરથી એક ભાલાની અણી ચમકતી દેખાતી. પછી કાળા ઘોડાની પીઠ પર સવાર થઈને આવેલો વલ્લભીપુરનો રાજકુત દૂરથી હાથમાંનો ભાલો જમીન તરફ નમાવીને, અંતઃપુરમાંના ઝરૂખામાં બેઠેલી રાજરાણી પુષ્પવતીને પ્રણામ કરી તીરવેગે ચંદ્રાવતીના સિંહદ્વાર તરફ પહોંચી જતો. જે દિવસે દાસીની પાસેથી મહારાજા શિલાદિત્યનો કાગળ પુષ્પવતીને મળતો, તે દિવસે પુષ્પવતી તમામ કામ પડતાં મેલી, આકાશમાં બાંધેલા એ ઝરૂખામાં આવીને મહારાજાના કાગળ હાથમાં લઈને બેસી રહેતી. એ આનંદના દિવસે જો કોઈ બુદ્ધો રખારી ગાતાં ગાતાં ખેતર ભણી જતાં કે કોઈ ભરવાડનો છોકરો પહાડની નીચે બકરાં ચરાવતાં ચરાવતાં ચંદ્રાવતીની રાજકુમારીને જમીન પર લાંબો થઈને પ્રણામ કરતો, તો તરત પુષ્પવતી એને મોતીનો હાર કે સોનાનું ઝાંઝર કાઢી આપતી.

રાજકુંવરીનો પ્રસાદ માથે ચડાવી એને લાખ લાખ ધન્યવાદ આપતા એ રાજભક્ત લોકો સવારે પોતાને કામે જતા, અને સાંજે પેલો રાજકુત એ જ કાળા ઘોડા પર સવાર થઈને, હાથમાં ભાલો લઈ મહારાણી પુષ્પવતીનો કાગળ લઈને વલ્લભીપુર તરફ પાછો વળતો.



## રાજકાહિની

પુષ્પવતી શાંત સંધ્યામાં પહાડે પહાડે કાળા ઘોડાના ડાબલાનો અવાજ કેટલીયે વાર સુધી સાંભળતી. વળી કોઈ કોઈ વખત કોઈ બુઢ્ઢા રખારીનું મીઠું ગાન અને એની સાથે ભરવાડના છોકરાનો મીઠો સૂર સંધ્યાની હવામાં તણાઈ આવતો ! તે પછી વિંધ્યાચળના શિખર પર વિંધ્યવાસિની ભવાનીના મંદિરમાં સંધ્યાપૂજનો ઘેર ઘંટારવ ગાજી ઊઠતો. તે વખતે પુષ્પવતી મહારાજનો કાગળ અંબોડામાં સંતાડીને, રેશમી સાડી પહેરી માતાની પૂજા કરવા બેસતી, ને મનમાં મનમાં બોલતી : ‘ હે મા આમુંડી ! હે મા ભવાની ! મહારાજને લડાઈમાંથી સાબળતાજી પાછા ઘેર આણુ ! હે ભગવતી ! મારો દીકરો મહારાજના જેવો જ તેજસ્વી થાઓ, અને પોતાની રાણી પર એ આવું જ વહાલ રાખો ! ’

હાથ ! માણસની બધી ઇચ્છાઓ પાર પડતી નથી ! પુષ્પવતીને રાજના જેવો તેજસ્વી દીકરો તો મળ્યો, પણ એના મનની પેટી મોટી મુશ્કેલી — શ્વેત સંગેભરમરના ઝરૂખામાં બેસીને મહારાજના મોઢે બુદ્ધની વાર્તા સાંભળવાની — પોતાને હાથે મહારાજના માથા પર હવા કરતાંયે બારીક એવી પેલી રૂપાળી પાઘડી પહેરાવવાની એની હાંશ — અધૂરી જ રહી ગઈ ! એના મનની વાત મનમાં રહી, આ જન્મે ફરી મહારાજનો મેળાપ થયો નહિ !

## ૨. ગુહાદિત્ય

જે દિવસે વલ્લભીપુરમાં શિલાદિત્યે રણક્ષેત્રમાં પ્રાણ તજ્યા, તે દિવસે ચંદ્રાવતીના રાજમહેલમાં રાણી પુષ્પવતી માની પાસે બેસીને રૂપાની આદરમાં સોનાની સોય વડે ભરત ભરતી હતી. ભરત લગભગ પૂરું થવા આવ્યું હતું, માત્ર સૂર્યમૂર્તિની નીચે સોનાના અક્ષરે શિલાદિત્યનું નામ લખવાનું બાકી હતું. મહામહેનતે પુષ્પવતીએ પોતાના કાળા કેશ કરતાંયે સુંવાળો, અગ્નિ કરતાંયે ઉજ્જવળ એવો સોનાનો તાર બારીક સોનાની સોયમાં પરોવ્યો, અને માત્ર એક જ ટાંકો દીધો. ત્યાં તો ચંપાની કળી જેવી પુષ્પવતીની કુંણી આંગળીમાં એ સોનાની સોય ભમરીના ડાંખની પેઠે લોંકાઈ ગઈ ! વેદનાથી પુષ્પવતીની આંખોમાં પાણી આવી ગયું ! તેણે જોયું તો લોહીનું એક ટપકું ચાંદની જેવી સ્વચ્છ રૂપાની આદરમાં નાનકડા લાલ મણિની પેઠે ચમકતું હતું. પુષ્પવતીએ તરત જ નિર્મળ જગમાં એ લોહીનો ડાઘ ઘોઈ નાખવાનો પ્રયત્ન કર્યો. પાણી પડતાં એ લોહીનું ટપકું મોટું ને મોટું થતું ગયું, અને જેવી રીતે કૂલની ગંધ બધી હવાને ગંધમય બનાવી દે, તેવી રીતે તેણે આખીયે બારીક આદરને લોહિયાળ બનાવી દીધી. એ જોઈ પુષ્પવતીનો જીવ કંપી ઊડ્યો. તેણે આંસુભરી આંખે માની સામે જોઈ કહ્યું : ‘મા, મને રજા આપ. હું વલ્લભીપુર જાઉં ! અહીં મારો જીવ ગભરાય છે, શી ખબર ત્યાં શું થયું હશે !’

## રાજકાહિની

રાજરાણીએ કહ્યું : ‘હવે થોડા દિવસ રહી બા. છોકરો થયા પછી જજે.’

પુષ્પવતીએ કહ્યું : ‘ના, ના; ના, મા!’

તે જ દિવસે સાંજે વલ્લભીપુરના એંશી શૂરા રજપૂતો અને બે ઊંટની પીઠ પર નીલરંગી રેશમ ચડાવેલી એક નાની પાલખી વલ્લભીપુરને પંથે પળી. ચંદ્રાવતીના રાજમહેલને શૂન્ય કરી રાજકુમારી પુષ્પવતી આલી નીકળી.

ચંદ્રાવતીથી વલ્લભીપુર જતાં રસ્તામાં એક મોટું રણ આવતું હતું. માલિયા પહાડની નીચે વીરનગર સુધી ચંદ્રાવતીનો પાકો રસ્તો હતો, તે પછી રણમાં થઈને, આગના જેવી ધગધગતી રેતી વટાવીને ઊંટ પર સવાર થઈ વલ્લભીપુર જવાતું હતું — તે સિવાય બીજો કોઈ રસ્તો નહોતો. પુષ્પવતીએ એ રસ્તો પૂરો કર્યો અને રણના નાકા આગળ આવી પહોંચી. ત્યાં એને ખબર મળી કે શિલાદિત્યનું મરણ થયું છે, વિધર્મી યવનોએ વલ્લભીપુરનો નાશ કર્યો છે.

પુષ્પવતીની આંખોમાંથી એક આંસુ ખર્યું નહિ. માત્ર એના હૃદયમાં સામે પડેલા વિશાળ રણની પેઠે હાહાકાર મચી ગયો. લાખ લાખ રૂપિયાનાં હીરાનાં ઘરેણાં તેણે શરીર પરથી ઉતારીને, ઘા કરી કરી રેતીમાં ફેંકી દીધાં, સંઘાનું સિંહર લૂછી નાખ્યું. પછી ઉદાસ

## ૨. ગુહાદિત્ય

છવે, શિલાદિત્યની એ લાડીલી મહારાણી પુષ્પવતીએ વિધવાનો વેશ ધારણ કર્યો, અને સંન્યાસિનીની પેઠે એ માલિયા પહાડની પ્રચંડ ગુફામાં આશરો લીધો.

એ રણને કાંઠે, અંધારી ગુફામાં, દશ માસ અને દશ દિવસ પૂરા થતાં, સંન્યાસિની રાણીના જોળામાં રાજપુત્રનો જન્મ થયો. એનું નામ પડયું ગુહ. રાણી પુષ્પવતીએ એ જ દિવસે વીરનગરથી પોતાની બાલવયની સખી કમલાવતી બ્રાહ્મણીને બોલાવી તેના જોળામાં પેલા એંશી રાજપૂત વીરોના દેખતાં પોતાનો લાડકડો રાજકુમાર સોંપીને કહ્યું : ‘હે પ્રિય સખી, મારા ગુહને તારા હાથમાં સોંપી જાઉં છું. આજથી તું એની માતા. તું એને મોટો કરજે. બીજું તને શું કહું, બહેન ! રાજપુત્રનું કોઈ અપમાન ન કરે એટલું જોજે. અને બહેન, ચિતાની આગમાં મારું આ શરીર બળીને બાખ થઈ જાય, ત્યારે મારી મૃતી રાખ લઈને તું કારતકની પૂનમે કાશીજીના ગંગાજળમાં નાખી આવજે, જેથી આવતા જન્મે મારે વિધવા ન થવું પડે !’

આ સાંભળી કમલાવતીની આંખોમાંથી દડ દડ દડ આંસુ ટપકવા માંડ્યાં.

એ જ દિવસે સાંજે, એ એંશી રાજભક્ત રાજપૂતો ચંદનની ચિતા ખડકાવીને તેને ચારે તરફથી ઘેરીને ઊભા. શિલાદિત્યની મહારાણી, રાજપૂતરાણી,

## રાજકાહિની

સંન્યાસિની, સતી પુષ્પવતીએ હસતે મોઢે જલતી ચિતામાં ઝંપલાવ્યું. જોતજોતામાં પુષ્પવતીનું પુષ્પના જેવું સુંદર સુકોમળ શરીર બળીને ખાખ થઈ ગયું. ચારે તરફ જયજયકાર થઈ રહ્યો. ‘મહારાણીનો જય! સતીનો જય!’ કમલાવતી ઊંઘતા ગુહને ખોળામાં લઈ, તથા એક હાથમાં પુષ્પવતીની ભસ્મ લઈ, આંખો લૂછતી વીરનગરમાં પાછી ફરી. તેની સાથે સાથે પેલા ઓંશી રજપૂતવીરોએ પણ રાજપુત્રની સંભાળ રાખવા વીરનગરમાં જ વાસ કર્યો.

ચંદ્રાવતીનાં રાજરાણીએ ગુહને ચંદ્રાવતી લઈ જવાની ઘણી વાર ઇચ્છા કરી હતી. પરંતુ વલ્લીપુરના પેલા તેજસ્વી રાજપૂત વીરોએ ગુહને જવા દીધો નહિ. તેઓ કહેતા, ‘અમારી મહારાણી અમારા જ હાથમાં રાજપુત્રને સોંપી ગઈ છે, અને અમે જ એનું પાલન કરીશું. વલ્લીપુરનો રાજકુમાર વલ્લીપુરના રજપૂતોનો રાજા થઈને ભલે આ મરુભૂમિમાં રહ્યો. આ એનો રાજમહેલ છે!’

ગુહ એ વીરનગરમાં કમલાવતીના ઘરમાં મોટો થવા લાગ્યો. કમલાવતી ગુહને બ્રાહ્મણના છોકરાની પેઠે શાસ્ત્રો જ ભણાવીને પંડિત બનાવવા માગતી હતી. પરંતુ વીરના સંતાન ગુહને ભણવા-ગણવાનું ગમતું નહિ. તે વન-વગડામાં ને પહાડોમાં કોઈ વખત ભીલોની સાથે ભીલ બાળકની પેઠે, તો કોઈ વખત પેલા

## ૨. ગુહ્યદિવ્ય

રજપૂત વીરોની સાથે રાજાની પેઠે ઘોડે ચડીને નીકળી પડતો ને સિંહનો શિકાર કરતો, તો કોઈ વખત ખલે જાળ નાખી વનેવન હરણની શોધમાં ભમતો.

વીરનગર માલિયા પહાડની તળેટીમાં હતું. ત્યાં શાંત, શિષ્ટ, સુશીલ બ્રાહ્મણોનો વાસ હતો. અને પહાડ ઉપર જ્યાં વાઘ ધૂરકતો, હરણાં ચરતાં, અંધારામાં સાપ ફૂંકાડા મારતા, રાતદિન ખળખળ અવાજ કરતાં ઝરણાં વહેતાં, ચિત્રવિચિત્ર ફૂલોની ગંધ આવતી, જ્યાં સૂરજનું અજવાળું ન પેસે એવાં ગાઠ વન હતાં, ત્યાં એ અંધારાં વનોમાં, ભીલોનો રાજા માંડલિક સાપના જેવા કાળા વાઘના જેવા જખરા, અને સિંહના જેવા તેજસ્વી છતાં નાના બાળક જેવા સાચુકલા, વિશ્વાસુ, અને ભોળા ભીલોની ઉપર રાજ કરતો હતો.

એક દિવસ ઘોડા પર ચડીને ગુહ, એ ભીલ બાળકોની સાથે ભીલ રાજ્યમાં જઈ પહોંચ્યો. ત્યાં વાઘનું આમડું પહેરેલા, હાથમાં ભાલાવાળા હજારો ભીલ બાળકો એ ઘોડેસવાર રાજપૂત રાજકુમારને જોઈ, તેને ઘેરી વળી, ‘અમારો રાજા આવ્યો ! અમારો રાજા આવ્યો !’ કહી નગારાં વગાડવા લાગ્યા, ને નાચતા નાચતા ઘેરઘેર ફરવા લાગ્યા. આમ ધીરે ધીરે એ છોકરાઓનું ટોળું ગુહનેલઈને રાજમહેલમાં આવી પહોંચ્યું. પછી ભીલોનો રાજા ખુદો માંડલિક રાજમહેલમાંથી બહાર આવીને બોલ્યો : ‘અરે, ક્યાં છે તમારો

## રાજકાહિની

નવો રાજ ? ' છોકરાઓએ ગુડ સામે હાથ કરી કહ્યું :  
'આ રહ્યો.'

ઘરડો રાજ કેટલીય વાર સુધી ગુડની સામે તાકીને  
જોઈ રહ્યો, પછી બોલ્યો : 'ભલે-ભાઈ ભલે તમારા  
નવા રાજના કપાળમાં તિલક કરો !' પછી એક  
લીલ બાળકે પોતાની આંગળી છેદી, વૃદ્ધ રાજ માંડલિક-  
ના દેખતાં, લોહી વડે ગુડના કપાળમાં રાજતિલક કરી  
દીધું. લીલોનો એવો નિયમ હતો કે રક્તનું તિલક એક  
વાર થયું તે થયું, પછી તે કોઈ ભૂંસી શકે નહિ !

ગુડ ખરેખર રાજ થઈને લીલોની રાજસભામાં  
ઘરડા રાજના લાકડાના રાજસિંહાસનની બરાબર નીચે,  
એક નાનકડી બાજઠ ઉપર બેઠો. આ બાજઠ ઘણા વખત-  
થી ખાલી રહેતી હતી. કારણ કે માંડલિકને કંઈ સંતાન  
નહોતું. તેની રૈયત દીનદુઃખી અને ગરીબ હતી, પણ  
એમનાં ઘરોને કાળા વાઘના જેવા દીકરા અજવાળતા  
હતા. પરંતુ દુઃખની વાત હતી કે રાજનું ઘર હમેશાં  
ખાલી હતું, ત્યાં સદા અંધારું હતું. તે દિવસે બધા  
લીલોની વચમાં રક્તતિલકમાં શોભતો ગુડ યુવરાજ  
બનીને બાજઠ ઉપર બેઠો, ત્યારે રાજ માંડલિકની  
આંખો એ રૂપાળા રાજકુંવરને જોઈ આનંદથી ભરાઈ  
ગઈ !

લીલરાજનો એક નાનો ભાઈ હતો. દશ વરસ  
પહેલાં એક દિવસ, શી ખબર શી વાત પર બંને

## ૨. ગુહાદિત્ય

ભાઈ એને ઝઘડો થયો હતો. ત્યારથી બંને ભાઈ બુદ્ધ પડી ગયા હતા. બંને એકબીજાનું મોં સુધ્ધાં જોતા નહોતા. ગુહ યુવરાજ થયો તે જ દિવસે ઓચિંતાનો માંડલિકનો નાનો ભાઈ હિમાલય પર્વતમાંથી ભીલ રાજ્યમાં ઊતરી આવ્યો. આવીને એણે રાજપૂતના દીકરાને યુવરાજનું આસન કબજે કરીને બેઠેલો જોયો. ગુસ્સાથી એનું આખું શરીર સળગી ગયું. તેણે રાજસભામાં માંડલિકને બોલાવીને કહ્યું : ‘ અરે ભૈયા ! ઘરડો થયો એટલે ગાંડો તો નથી થયો ને ? બાપનું રાજ એના દીકરાને મળે. તારે દીકરો નથી, એટલે તારી પછી રાજ થવાનો મારો હક છે. એ ભૂટીને તું આ રાજપૂતના છોકરાને બાજઠે બેસાડે છે ?

માંડલિકે કહ્યું : ‘ ભાઈ, જરા ઠંડો પડ. ’

પણ ભાઈ-રાજે કહ્યું. ‘ હું ઠંડો પડીશ, તું મરશે ત્યારે ! ’ આમ કહી માંડલિકનો ભાઈ ગુસ્સામાં નાક ફેલાવતો રાજસભામાંથી બહાર નીકળી ગયો.

માંડલિકે કહ્યું : ‘ જા, આજથી તું મારો દુશ્મન છે ! ’

પછી સિંહાસન પર ટટાર થઈ બેસીને, તેણે ગુહને પોતાના બોળામાં લીધો, અને તમામ ભીલ સરદારોની પાસે ગુહના માથા પર હાથ મુકાવી તેણે સોગન લેવડાવ્યા કે, ‘ આજથી અમે તમામ ભીલ સરદારો



## રાજકાહિની

સુખમાં દુઃખમાં, આપતમાં વપતમાં ગુહનું રક્ષણ  
કરીશું—ગુહનો દુશ્મન તે અમારો દુશ્મન !’

પછી રાજસભા બરખાસ્ત થઈ. ખૂબ આનંદ-  
વિનોદ કર્યા પછી ગુહ વીરનગરમાં પાછો ફર્યો.

તે જ દિવસે મધરાતે, શી બબર શું ધારીને,  
ભીલરાજ માંડલિક ગુપચુપ ગુહની પાસે જઈને બોલ્યો :  
‘ગુહ, તું મને મારા દીકરા જેવો વહાલો છે. મેં તને  
રાજ બનાવ્યો છે. તારી તલવાર મને આપ, હું મારા  
જ હાથે તારા દુશ્મનનો વધ કરી નાખું છું.’

ગુહે કમરેથી પોતાના નામવાળી તેજવી તલવાર  
કાઢી આપી. તલવાર હાથમાં લઈને ભીલરાજ નીકળી  
પડ્યો. પહાડ ઉપર તે વખતે આગિયા ચમકતા હતા,  
તમરાં બોલતાં હતાં, દૂર દૂરથી એકબે વાઘની ગર્જના-  
ઓ પણ સંભળાતી હતી. માંડલિકે હાથમાં એ  
તલવાર સાથે પોતાના ભાઈ-રાજના ઘેર પહોંચી જઈ  
તેનાં બારણાં ધધડાવ્યાં. પણ કંઈ જવાબ મળ્યો નહિ !  
ભીલરાજએ ધીરે ધીરે ભાઈના ઘરમાં પ્રવેશ કર્યો.  
જુએ તો એનો નાનો ભાઈ સાધારણ ભીલની પેઠે  
જમીન ઉપર એક હાથે મોં ઢાંકીને પડ્યો હતો.  
ભીલરાજના હૃદયમાં એકદમ બાણે મોટો આંચકો  
લાગ્યો. કાળા પથ્થરની પ્રતિમા સરખા નાના ભાઈના

## ૨. ગુહાદિત્ય

સુંદર શરીરને જમીન પર પડેલું જોઈ તેની આંખોમાં પાણી ભરાઈ આવ્યું. તે મનમાં વિચાર કરવા લાગ્યો કે હું કેવો નિર્દય છું ! હાય ! નાના ભાઈનું રાજ બીજાને આપું છું, અને નાના ભાઈને દુશ્મન સમજી તેને ઊંઘતો મારી નાખવા આવ્યો છું !’

માંડલિકે વીસ વરસના એ બીલ રાજકુમારના ઓશીકા આગળ બેસીને ખૂમ પાડી : ‘લૈયા !’ એક વાર ખૂમ પાડી, બે વાર ખૂમ પાડી, પછી તેના મોં પરથી તેનો હાથ ખસેડીને ફરી ખૂમ પાડી : ‘ભઈલા !’ પણ કશો જવાબ મળ્યો નહિ. પછી બુદ્ધા રાજાએ નાના ભાઈના મોંની પાસે મોં લઈ જઈ, એના વાંકડિયા કાળા વાળ રમાડતાં રમાડતાં કહ્યું : ‘ભઈલા ! મારા પર ખોટું લાગ્યું શું ? હવે તું મારી સાથે નહિ બોલે, ભાઈ ? મેં તારે માટે અડધો હિમાલય જીતી રાખ્યો છે. તને હું ત્યાંનો રાજા બનાવીશ. ઊઠ, બેઠો થા ! બોલ ! મારો ભાઈ, તો ! દશ દશ વરસ લગી તું મને છોડી પહાડે પહાડે ભટક્યો શું કરવા ? મારી પાસે, મારી આંખો આગળ તું કેમ રહ્યો નહિ ? મેં શું જાણી જોઈને રાજપૂતના છોકરાને ઘરમાં ઘાલ્યો છે ? તું જતો રહ્યો, પછી હું શું કરું ? પછી મારું કોણ રહ્યું ? તે વખતે ગુહે આવીને મારા અંધારા ઘરમાં અજવાળું કર્યું. ભાઈ, ઊઠ ! મેં તારું રાજ લઈ

## રાજકાહિની

લીધું અને પાછો તને દુશ્મન સમજી હું અત્યારે તને મારવા આવ્યો છું. લે આ તલવાર, મારી છાતીમાં ખોસી દે, ને બધો હિસાબ ચૂકતે કરી લે !’

આમ કહી માંડલિકે ભાઈના હાથમાં જોર કરીને તલવાર ઘુસાડી દીધી. પણ તીક્ષ્ણ તલવાર ભાઈ-રાજની મૂઠીમાંથી ખસી પડી. બુઢો રાજા નવાઈ પામી ગયો. — નાના ભાઈનું શરીર એને ખૂબ ઠંડું લાગ્યું ! એણે કાન માંડીને સાંભળ્યું તો શ્વાસ ચાલતો બંધ થઈ ગયેલો હતો ! ‘ભાઈ, ભાઈ !’ કહીને એકદમ એ ચીસ પાડી બેઠ્યો.

પલ્લકમાં માંડલિકેના બધો ક્રોધ જમીન ઉપર મરેલા પડેલા ભાઈને છોડીને, રાજસિંહાસન પર બેઠેલા ગુહની ઉપર જઈ પડ્યા. તેને થયું કે ગુહ ન હોત તો આજે દશ વરસે મને મારો ભાઈ પાછો મળ્યો હોત ! તો આજે આ બીલ રાજકુમાર રાજ ખોઈ બેસવાના ગુસ્સામાં ને દુઃખમાં મરત નહિ ! માંડલિકે બહુ વાર સુધી નાના ભાઈની છાતી પર હાથ ફેરવ્યા કર્યો. પરંતુ હાથ ! પાંજરું મેલીને જેમ પાંખી બિડી બાય, તેમ એ બીલ બાળકનું સુંદર શરીર છોડીને એનું પ્રાણપાંખી કચારનું બિડી ગયું હતું.

માંડલિક હવે એ ઘરમાં બિલો રહી શક્યો નહિ. હાથમાં તલવાર લઈને એ ઝાંપો ઉઘાડી બહાર આવી

## ૨. ગુહાદિત્ય

ભિભો. એનો જીવ રડી રડીને એને કહી રહ્યો હતો કે અરે ગુહ ! તેં આ શું કર્યું ? મારું રાજ લીધું, ગાદી લીધી, ભાઈ ભાઈમાં કનિયો કરાવ્યો ! ગુહ, છેવટે તું જ મારો શત્રુ થયો ?

એવામાં ત્યાં થઈને બે બીંત બાલિકાઓ એક-બીજાના ગળામાં હાથ નાખીને વાતો કરતી ચાલી ગઈ. એક જણીએ કહ્યું : ‘આહા ! કેવો રૂપાળો રાજા !’ બીજીએ કહ્યું : ‘નવો રાજા મારો હાથ પકડીને જ્યારે નાચવા લાગ્યો, ત્યારે એનું મોં મને આંદા જેવું લાગ્યું !’ માંડલિકે આ સાંભળી નિશ્વસ નાખી કહ્યું : ‘અરે ! એટલી વારમાં તો મારી પ્રજાએ ઘરડા રાજાને, ફાટેલા ચીંથરાને ફેંકી પથ્થુ દીધો !’ બીંતરાજાને થયું કે હવે દુનિયામાં મારું કોઈ નથી. તે શૂન્ય નગરે પૂનમના ચંદ્રમા ભણી જોઈ રહ્યો.

બરાબર એ વખતે કાળા ઘોડા પર સવાર થયેલા એ રાજપૂતો એની નજીક થઈને પસાર થઈ ગયા. એમાંના એકે કહ્યું : ‘ભાઈ, આજે એવો શુભ દિવસ છે કે રાજકુમાર બીંતરાજાની ગાદી પર જ ચડી બેઠો હોત તો સારું થાત ! યુવરાજના આસન ઉપર એ શું કરવા બેસી રહ્યો ?’ આના જવાબમાં બીંતએ કહ્યું : ‘ગુડે પ્રતિજ્ઞા કરી છે કે જ્યાં લગી ઘરડો રાજા

## રાજકાહિની

જીવતો છે ત્યાં લગી હું યુવરાજની પેઠે એના પગ આગળ જ બેસીશ. ’

આ સાંભળી માંડલિકનું હૃદય આનંદથી ભરાઈ ગયું. તે હસીને મનમાં બોલ્યો : ‘વાહ ગુહ ! વાહ તારો પ્રેમ !’

એકાએક એ અંધારામાં એને કોઈનો નિશ્વાસ સંભળાયો. માંડલિકે પૂંઠળ ફરીને જોયું તો નાના ભાઈનો રાક્ષસી શિકારી કૂતરો એકલો અંધારામાં નિસાસા નાખતો હતો ! આ જોઈ માંડલિકનું હૃદય ફાટી ગયું. ‘ઓ ભાઈ !’ કહી તે પથ્થર ઉપર પછાડ બાઈને પડ્યો. પથરા સાથે અક્ષળાવાથી ગુહની પેલી તલવાર, શિકારી કૂતરાના દાંતની પેઠે ભીલ-રાજની છાતીમાં જોરથી ભોંકાઈ ગઈ. શિખરે શિખરે શિયાળવાંએ રુદન કરવા માંડ્યું : હાય હાય હાય ! હાય હાય હાય ! હાય હાય હાય !

બીજે દિવસે સવારે એક રાજપૂત પહાડ પર થઈને વીરનગર જતો હતો. રસ્તામાં એણે ભીલરાજને લોહીમાં તરબોળ બની મરેલો પડેલો જોયો. એની છાતીમાં મહારાજ ગુહની તલવાર ભોંકાયેલી હતી ! રાજપૂતે એ તલવાર હાથમાં લઈ ગુહની પાસે જઈને કહ્યું : ‘મહારાજ આ શું કર્યું ? આશરો આપનારા વિશ્વાસુ ભીલરાજને મારી નાખ્યો ?’

## ૨. ગુહાદિત્ય

ગુહે તરત જ તે રાજપૂતનું માથું કાપી નાખવાનો હુકમ કર્યો. પછી એ લોહિયાળ તલવાર કમરે બાંધી, બે હાથે આંખોના આંસુ લૂછી નાખી, ભાઈ-રાજાની સાથે, પોતાના પ્રાણથી પણ અધિક પ્રિય એવા માંડલિકને ચિતામાં પધરાવી, સૂર્યવંશનો રાજકુમાર ગુહ ભીલરાજાના સિંહાસન પર બેસી રાજ કરવા લાગ્યો.



૩

## બાપ્પાદિત્ય

[ ચિત્રોડ ]

ઘાસમાં પડેલો અગ્નિ જેમ શરૂઆતમાં ધીમે ધીમે જલે ને પછી એકદમ જોરથી લબૂકી ઊઠે, તેમ ગુહની પછીથી રાજપૂતો ઉપરનો ભીલોનો ક્રોધ ધીરે ધીરે ધીમે ધીમે વધતો વધતો એક દિવસ ખાઉં ખાઉં કરતો વનેવનમાં ને પહાડેપહાડમાં દાવાનલની પેઠે ફરી વળ્યો.

ગુહનું રૂપાણું મુખ, અપાર દયા અને અજબ હિંમતની વાત યાદ કરીને ભીલો આઠ પેઢી સુધી રાજપૂત રાજાઓના બધા અત્યાચારો મૂગે મોઢે સહી રહ્યા. જો કોઈ રાજપૂત રાજા શિકારે જતાં રસ્તા પર ભિલેલા કોઈ ભીલના કાળા શરીરમાં ભાલો ઘોંચી એને લોહીલુહાણુ કરી નાખતો, તોપણ એને થતું કે રાજા ગુહે એક દિવસ મારા જ વંશના એક માણસને વાઘના મોંમાંથી બચાવી આણ્યો હતો અને પોતાને

### ૩. બાપ્પાદિત્ય

હાથે તેનો ઘા સાફ કર્યો હતો ! કોઈ વખત કોઈ રાજકુમાર ગંભીર ખાતર ગામનાં ગામ બાળી મૂકીને તમાશો જોતો, તો તેવે વખતે પણ આ લીલોને પાછલી વાત યાદ આવતી કે એક વરસે દુકાળના દિવસોમાં રાજા ગુહે પોતાનો આખો રાજમહેલ અને ધાનના ભર્યા ભંડારો નિરાધાર દુઃખી રૈયતની ખાતર ખુલ્લા મૂકી દીધા હતા ! સંજોગવશાત્ લડાઈમાં હાર થાય તો કોઈ કાયર યુવરાજ નિમકહરામ કહી ભાંડીને, લીલ સેનાપતિઓનાં માથાં એક પછી એક હાથીના પગ તળે છૂંદાવી નાખતો; તેવે વખતે પણ આખી લીલસેના આંખનાં આંસુ લૂછી નાખી, રાજા ગુહને યાદ કરી કહેતી : ‘ હાય રે હાય ! રાજા ગુહ હતા ત્યારે તેઓ અમારા પર ભાઈના જેવું વડાલ રાખતા, માની પેઠે અમને સાચવતા, અને પોતે વીરની પેઠે અમારા મોખરે રહેતા. ’

આવા અવિચારો થતા હતા, અને આવું અપમાન થતું હતું, છતાં એ વફાદાર લીલ પ્રજાનો ભોજો જીવ આઠ પેઢી સુધી વફાદારી અને રાજભક્તિથી ભરપૂર રહ્યો ! પરંતુ જ્યારે બાપ્પાદિત્યના પિતા નાગાદિત્યે રાજગાદી પર બેસીને ઘોર અત્યાચાર કરવા માંડ્યા, જ્યારે ગરીબ રૈયતનાં ગામડાં બાળીને, ખેતરો ઉજ્જડ કરીનેયે તેને સંતોષ થયો નહિ અને તેણે સેંકડો



## રાજકાહિની

સેંકડો ભીલ કન્યાઓને દાસી બનાવી રાજપૂતોનાં ઘરોમાં વહેંચતા માંડી, જ્યારે રોજ નવો નવો અત્યાચાર કર્યા વગર તેને ચેન પડતું નહિ અને જ્યારે એણે ભીલોને પ્રાણુથીયે વહાલો એવો એમનો એકમાત્ર વિનોદ મૃગયા બંધ કરાવી દીધો, ત્યારે તેમની ધીરજનો બંધ તૂટી પડ્યો.

નાગાદિત્યે ભીલ રૈયત ઉપર મૃગયાબંધીનો આ નવો હુકમ લાગુ કરી આખી રાત સુખનાં સ્વપ્નાંમાં વિતાવી. સવારે ઊઠીને તેણે જોયું તો આકાશમાં વાદળાં હતાં, ઠંડો પવન વાતો હતો, ક્યાંય ધૂળ નહોતી, શિકારને યોગ્ય વાતાવરણ હતું. તરત જ નાગાદિત્ય હાથી સજ્જ કરી, લાવલશ્કર લઈને નીકળી પડ્યો. તે દિવસે રાજની સાથે એકલા રાજપૂતો હતો. બધા ઘોડેસવાર બનીને નીકળ્યા હતા ! ભીલના એક સાધારણ નાના છોકરાને પણ સવારીમાં સાથે જવાની મનાઈ હતી ! શિકાર જોઈને ચિત્તો અને વાઘ જેમ પાંજરામાં ધમપછાડા કરે, તેમ આજે શિકારના દિવસે ઘરમાં ભરાઈ રહેવાનું થવાથી, ભીલોનો જીવ ઘરમાં તરફડતો હતો. એ જોઈ નિર્દય નાગાદિત્યનું મન આનંદથી નાચતું હતું.

મહારાજ નાગાદિત્ય લાવલશ્કર લઈને, ભેરી શરણાઈઓ વગડાવતા, હો હો અવાજ સાથે પહાડના

### ૩. આપ્તાદિત્ય

શિખર ઉપર ચડ્યા. વજ્રના જેવો ભયંકર એ ભેરીનો અવાજ સાંભળી, હર વખત પાડાઓ પાણીમાંથી નીકળીને ભાગવા માંડતા, વનમાં પંખીઓ માળા છોડી આકાશમાં ઊડતાં, હજારો હરણાં જીવ બચાવવા રસ્તો ભૂલી દોડતાં દોડતાં શિકારીની પાસે જ આવીને ઊભાં રહેતાં, ઊઘતો સિંહ જાગી ઊઠતો, વાઘ ઘુઘવાટ કરતો, — કોઈ શિકારી હાથમાં ભાલો લઈને પાડાની પાછળ પડતો, કોઈ ખડ્ગ હાથમાં લઈ સિંહને પકડી પાડવા દોટ મૂકતો. પરંતુ આજે નાગાદિત્યે ઉપરાઉપરી ભેરી બજાવી, શિકારીઓનાં ટોળાંએ ઉપરાઉપરી ખૂમો ને ચીસો પાડી, પરંતુ એ વિશાળ વનમાં એક પણ વાઘની ગર્જના સંભળાઈ નહિ, એક પણ પંખીની પાંખનો ફડફડાટ કે હરણની ખરીનો ખટખટ અવાજ સંભળાયો નહિ ! જાણે આખો પહાડ ઊઘતો હોય એવું લાગતું હતું. ગુસ્સાથી નાગાદિત્યની આંખો લાલ લાલ થઈ ગઈ તેણે લાવલશ્કરની સામે જોઈ કહ્યું : ‘ ઘોડા પાછા વાળો ! હરામખોર ભીલડાઓ આ વનનાં તમામ પશુઓને ખીજે તગડી ગયા છે. માટે ચાલો, આજે ગામે ગામે ઘેરે ઘેરે પશુઓ જેવા એ ભીલડાઓનો જ શિકાર કરીએ ! ’

મહારાજનો રાજહસ્તી સૂંઠ હલાવી, કાન ફફડાવી, પહાડ ઉપર ઈડર તરફ ફરીને ઊભો. એની પીઠ ઉપર મૂકેલી સોનાની અંબાડી અને જરીની ગાત્રી હીરાની પેઠે ઝગહગી ઊડી. તેની ચારે તરફ ઘોડેસવાર રાજપૂતોના

## રાજકાહિની

ખસો લાલો સવારના તડકામાં ઝગમગવા લાગ્યા.  
નાગાદિત્યે હુકમ કર્યો : ‘ ચલાવો ! ’

ખરાબર એ વખતે કોણ બહુ ક્યાંથી ભીષણ  
ગર્જના કરી આખા પહાડને કંપાવતો, એક મોટો  
જખરો કાળો વાઘ બહુ કોઈ ભીલ સેનાપતિની પેઠે,  
એ જુલમી રાજનો રસ્તો રોકી, પહાડના ખરબચડા  
રસ્તા પર, રાજકાહિની સામે આવીને ઊભો ! નાગાદિત્ય  
આનંદમાં આવી જમણા હાથમાં લાલો લઈને કાહિની  
પીઠ ઉપર તૈયાર થઈને બેઠો. પરંતુ તેના હાથનો  
લાલો હાથમાં જ રહી ગયો. વનના અંધકારમાંથી  
એક કાળી પૂંછડીવાળું ભયાનક તીર, સનનન કરતું  
એની છાતીને. આ પારથી પેલી પાર વીંધી નાખીને  
ચાલ્યું ગયું. જુલમી નાગાદિત્યે ભીલોના હાથે પ્રાણ  
ખોયો. પછી તો ચારે તરફથી હજાર હજાર કાળા  
વાઘની પેઠે કાળા કાળા ભીલો ઝાડી ઝાડવાંમાંથી  
નીકળી પડ્યા. તેમણે રાજપૂતોના લોહીથી આખા  
પર્વતને લાલ રંગી નાખ્યો. એક પણ રાજપૂત જીવતો  
ગયો નહિ. એકમાત્ર સોનાના સાજવાળો મહારાજ  
નાગાદિત્યનો કાળો પહાડી ઘોડો અંધકારના સાગર  
જેવા ભીલોની સેનામાં થઈને વંટોળિયાની પેઠે મહેલ  
તરફ છટકી ગયો.

મહારાણી તે તેખતે ઇંડરના કિલ્લાની અગા-  
શીમાં રાજકુમાર બાપ્પાને ખોળામાં લઈ સમી સાંજની

### ૩. બાપ્પાદિત્ય

હવા ખાવા નીકળી હતી, અને વખતોવખત મહારાજ જે પહાડ તરફ શિકાર કરવા જતા તે તરફ નજર નાખી રહી હતી. એવામાં એચિંતાનેા પહાડમાંથી કોલાહલ સંભળાયો. પછી રાણીએ જોયું તો એ પહાડના રસ્તા પર, વનનું અંધારું ભેદીને મહારાજનેા કાળો ઘોડો દોડતો દેખાયો. વંટોળિયાની પેઠે એ દોડતો કિલ્લા તરફ આવતો હતો. સેંકડો ભીલોએ એનેા પીછો પકડ્યો હતો, કોઈના હાથમાં ભાલા હતા તો કોઈના હાથમાં તીર કામઠાં હતાં. રાણીએ જોયું તો કાળા ઘોડાના મોંમાંથી ઘોળાં શીલુ નીકળીને ચારે તરફ મોતીની પેઠે વેરાતાં હતાં, અને એની છાતીમાંથી લોહીનો પ્રવાહ રસ્તાની ધૂળમાં રેલાતો હતો; પછી એણે જોયું તો આગના જેવું એક તીર આવ્યું અને એણે ઘોડાની કાળી કેશવાળી ભેદીને ધનુષના જેવી એની સુંદર ગરદન ભેરથી વીંધી નાખી ઘોડાને ધરતી સાથે જડી દીધો ! રાજાનેા ઘોડો કિલ્લા ભણ્પી મોં કરીને ધૂળમાં રગદોળાવા લાગ્યો ! બરાબર એ વખતે મહારાણીના માથા પર થઈને સનનન કરતો એક ભાલો કિલ્લાની અગાશીમાં આવીને પડ્યો ! રાજ-રાણી ઊંઘતા કુમાર બાપ્પાને પાલવમાં ઢાંકી એકદમ કિલ્લા પરથી નીચે ઊતરી ગઈ. ચારે તરફ હથિયારોના ખડખડાટ, અને લડાઈની ખૂમો સંભળાતી હતી. — સૂર્યદેવ માલિયા પહાડની પેલી તરફ આથમી ગયા.

## રાજકાહિની

એ રાત કેવી લયનક ! હતી ! એ માલિયા પડાડની ઉપર અસંખ્ય ભીલો હતા. તેમની સાથે થોડાક મૂડીભર રાજપૂતો બુદ્ધ કરતા હતા અને અંધારા રાજલવનમાં નાગાદિત્યની વિધવા રાણી પાંચ વરસના કુમાર બાપ્પાને છાતીએ વળગાડી એકાંત ચોરડામાં ભરાઈ ગઈ હતી. તેણે કેટલીયે વાર નામ દઈ દઈને દાસીઓને બોલાવી — કેઈએ હાંકારો આપ્યો નહિ ! મહારાજના સમાચાર જાણવા તેણે કેટલીયે વાર કેટલાયે સેવકોને ખૂમ પાડી પાડીને પૂછ્યું, પરંતુ એ બધાએ લડાઈમાં રોકાયેલા હતા, — બધા મહારાણીના ચોરડામાં થઈને દોડતા ગયા, પણ કેઈએ તેના શબ્દો સાંભળ્યા નહિ ! હવે રાણીએ વ્યાકુળ બની બાપ્પાને એક નાનકડા ઊંટના ધાબળામાં વીંટાળી દઈ, અંતઃપુરનો સુખડનો દરવાજો સોનાની ચાવી વડે ઉઘાડી, બહાર ડોકિયું કરીને જોયું. રાત અંધારી હતી, રાજનગરીમાં બધે અંધારું હતું, મોટી મોટી પાષાણની કમાનોમાં હાથીદાંતની કારીગરી-વાળા મોટા મોટા દરવાજા ઉઘાડા પડ્યા હતા ને ખાવા ધાતા હતા. આવડા મોટા રાજનગરમાં જાણે કેઈ જીવ ફરકતો નહોતો !

મહારાણી આલી બની એક હાથ વડે બાપ્પાને છાતીએ ભીડી રાખી, બીજા હાથમાં સોનાની ચાવીને ઝૂમખો લઈને ઉઘાડા દરવાજામાં ઊભી રહી. એકાએક

### ૩. આખ્યાયિકા

એ અંધારામાં કોઈનાં પગલાંનો અવાજ સંભળાયો. આમડાના બેડાવાળા રાજપૂત વીરના પગનો એ ધમ ધમ અવાજ નહોતો, કે રૂપાનાં ઝાંઝરવાળા રાજદાસીના પગનો એ ખણ ખણ અવાજ નહોતો, કે લાકડાની પાવડીઓવાળા પચાસ વરસના વૃદ્ધ પુરોહિતના પગનો એ ખટખટ અવાજ નહોતો; — એ તો ચોરના જેવો, સાપના જેવો સરસર ખરખર અવાજ હતો ! રાણીને બીક લાગી. ભેતભેતામાં રાક્ષસના જેવો એક ભીલ સરદાર તેની સામે આવીને ઊભો.

રાણીએ પૂછ્યું : ‘ તું કોણ છે ? શું ભેઈએ છે તારે ? ’

ભીલ સરદારે વાઘની પેઠે ગર્જના કરીને કહ્યું : ‘ નથી ઓળખતી મને ? હું પેલો ભીલ છું જેની છોકરીને તારા મહારાજાએ દાસી કરીને ચિતોડના રાજાને આપી દીધી છે. આજે હું રાજ થયો ! — આ હાથે મેં નાગાદિત્યની છાતીમાં તીર માર્યું છે, અને આજે આ જ હાથે છોકરા સમેત એની રાણીને દાસીની પેઠે બાંધીને ઉપાડી જઈ છું ! ’

મહારાણીનું આખું શરીર થર થર ધ્રુજી ઊઠ્યું. ‘ ભગવાન ! દયા કરો ! ’ કહી એણે એ નક્કર સોનાની મોટી મોટી ચાવીઓનો ઝૂમખો ભેરથી ભીલ સરદારના

## રાજકાહિની

કપાળમાં છુટો માર્યો. જંગલી લીલ ‘ઓ મા!’ કરતો ચીસ પાડીને તૂટી પડ્યો. રાણી બાળક બાપ્પાને છાતીએ વળગાડી રાજધાનીમાંથી નીકળી ગઈ. એનો અડધો જીવ મહારાજ નાગાદિત્યને યાદ કરી હાહાકાર કરતો હતો, અને અડધો આ મહાવિપદમાં વહાલસોચા બાપ્પાને બચાવવા માટે વ્યાકુળ બની ગયો હતો.

રાણીએ ચાલવા માંડ્યું. પથરામાં પગ ફાટી ગયા. ઠંડીમાં હાથ ઠરી ગયા. અંધારામાં રહી રહીને રસ્તો ચૂકી જવાતો હતો. તોયે રાણી આગળ વધતી હતી. ક્યાં! ક્યાં! પહાડનો રસ્તો કોણ જાણે ક્યાં ચાલ્યો જતો હતો — રસ્તાનો કોઈ પાર આવતો નહોતો. રાણી કેટલુંયે ચાલી, તોયે રસ્તાનો અંત આવ્યો નહિ! એમ કરતાં સવાર થઈ, રસ્તાની બાજુમાં વીરનગરના એક બે પ્રાદ્યભૂનાં ઘર દેખાવા માંડ્યાં. પહાડનો પવન બરફ જેવો ઠંડો હતો. પંખીઓ પણ હજી જગ્યાં નહોતાં. એવે વખતે નાગાદિત્યની રાણીએ રાજપુત્ર બાપ્પાને ખોળે ઘાલીને એ વીરનગરની પ્રાદ્યભૂ કમલાવતીના ઘરનાં બારણું ખખડાવ્યાં. આઠ પેઢી પહેલાં, એક દિવસ શિલાદિત્યની રાણી પુષ્પવતી લાડીલા કુમાર ગુહને આ વીરનગરની કમલાવતીના હાથમાં સોંપીને સ્વર્ગમાં સિધાવી હતી. આજે ફરી એ જ કમલાવતીના કુળના વૃદ્ધ રાજપુરોહિતના હાથમાં

### ૩. બાપ્પાદિત્ય

શુકના વંશના ગિહલોટ રાજકુમાર બાપ્પાને સોંપીને નાગાદિત્યની રાણીએ ચિતાની આગમાં ઝંપલાવ્યું.

સવારે વૃદ્ધ પુરોહિતે રાજપુત્રને આશરો આપ્યો, અને તેજ દિવસે સાંજે એક ભીલની છોકરી બે નાના ભાઈઓને લઈને એજ ઘરના આશરે આવી. એના જ પૂર્વપુરુષે એક દિવસ આગળ આવી પોતાની આંગળી છેદીને રાજપુત્ર શુકના કપાળમાં રક્તતું રાજતિલક કર્યું હતું. — આજે રાજપૂત રાજા ગયો, ને એની સાથે એતું પણ બધું ગયું. બળવાખોર ભીલોએ એનાં પણ ઘરખાર સળગાવી મૂકી એમને ત્રણને પહાડ પરથી કાઢી મૂક્યાં હતાં. રાજપુરોહિતે એ ત્રણ ભીલો અને રાજકુમાર બાપ્પાને લઈને વીરનગર છોડી ભાંડીરના કિલ્લામાં ચદુવંશના એક બીજા ભીલના રાજમાં થોડો સમય વિતાવ્યો. પરંતુ ત્યાં પણ ભીલ રાજા હતો, ત્યાં પણ બીક હતી. — ક્યારે કંઈ ઘડીએ કયો ભીલ નમાયા બાપ્પાનું ખૂન કરી બેસે કંઈ કહેવાય નહિ ! અને બ્રાહ્મણે તો મહારાણીની આગળ પ્રતિજ્ઞા કરી હતી કે, વિપતમાં આકૃતમાં હું નિરાધાર બાપ્પાનું રક્ષણ કરીશ ! તેથી ભીલરાજ્ય છોડી, બધાંને લઈ તે નગેન્દ્રનગરમાં ગયો. એક તરફ સમુદ્રનાં ત્રણ મોઝાં જેવો ત્રિકૂટ પહાડ હતો, અને બીજી તરફ વાદળાંના જેવું ગાઢ અંધકારભર્યું પરાશર વન હતું. વચમાં નગેન્દ્રનગર હતું. નજીકમાં સોલંકી વંશના કોઈ



## રાજકાહિની

રાજપૂત રાજાનું રાજભવન હતું. વૃદ્ધ પ્રાદ્યુએ એ નગેન્દ્રનગરમાં પ્રાદ્યુવાડામાં ઘર બંધાવ્યું. પેલી ભીલની છોકરી એના ઘરનું તમામ કામ કરવા લાગી, અને રાજપુત્ર બાપ્પા પેલા બે ભીલ ભાઈઓ, — વાલિયો અને દેવો —ની સાથે ખેતરોમાં અને વનમાં ગાયો ચરાવતો ફરવા લાગ્યો અને ભરવાડના છોકરાઓની સાથે ભરવાડની પેઠે ખેલવા લાગ્યો. રાજપુરોહિતે કોઈને કહ્યું નહિ કે બાપ્પા રાજાનો કુંવર છે. પરંતુ તેણે બાપ્પાનો પરિચય આદિથી અંત સુધી પોતાના હાથે લખીને એક તાંબાના માદળિયામાં લખીને, માદળિયું બાપ્પાની ડાકે બાંધી દીધું હતું. — વખતે કોઈ ભીલ બાપ્પાને ઓળખી જાય એવી તેને સતત બીક રહ્યા કવતી હતી.

ધીમે ધીમે બાપ્પા મોટો થયો. ખેતરોમાં ખુદ્દી હવામાં દોડાદોડી કરીને, અને પહાડો ઉપર ચડીઊતરીને રાજપુત્ર બાપ્પાનું સુંદર શરીર વખત જતાં લોહાના જેવું મજબૂત બની ગયું. હવે તે ગાંડા પાડાને એક હાથે અટકાવી રાખી શકતો, ગોવાળના છોકરાઓ બાપ્પા રાજપુત્ર છે એવું નહોતા જાણતા તોયે રાજથી બીતા તેમ એનાથી બીતા હતા અને એના તરફ ભક્તિભાવ રાખતા તથા એની સેવા કરતા હતા. આ જોઈ પ્રાદ્યુ ખૂબ નિશ્ચિંત થયો. હવે એણે બાપ્પાના શરીરની સાથે એના મનને પણ ઘડવા માંડ્યું.

## ૨. બાપ્પાદિત્ય

તે દરરોજ સાંજે એકલો ઘરમાં બાપ્પાને પાસે બેસાડી તેને માલિયા પહાડની, પેલા ભીલ બળવાની, રાણી પુષ્પવતીની, મહારાજ શિલાદિત્ય, રાજકુમાર ગુહ અને તેના પ્રિય મિત્ર માંડલિકની વાતો કહેતો. એ સાંભળી કોઈ વખત બાપ્પાની આંખમાં આંસુ આવતાં, તો કોઈ વખત ગુસ્સાથી તેનું મોં લાલ થઈ જતું; તો કોઈ વખત ખીકથી તેનો છવ ગભરાતો. કોઈ કોઈ વખત બાપ્પા સૂરજના રથનાં અને પહાડ પર ચાલતી ભીલની લડાઈનાં સ્વપ્નાં જોતો આખી રાત જાગતો. તેને મનમાં થતું કે હું પણ કોઈ વખત રાજા થઈશ ને લડાઈ કરીશ!

આવી રીતે દિવસો વીતતા હતા. એવામાં એક દિવસ શ્રાવણ મહિનામાં નવું ઊગેલું ફૂલું ઘાસ ચરવા ગાયને છૂટી મૂકી દઈ બાપ્પાદિત્ય વનમાં એકલો રખડતો હતો. તે દિવસે રાસપૂર્ણિમાનો દિવસ હતો. રાજપૂતોનો એ મહા આનંદનો દિવસ હતો. નગેન્દ્ર-નગરના રાજપૂત રાજાના રાજલવનમાં મેળો ભરાવાનો હતો તેથી વહેલી સવારથી ગોવાળિયાઓ નવાં નવાં લૂગડાં પહેરીને એ મેળો જોવા ઊપડ્યા હતા. કોઈ એ નાનાં ભાઈમહેનોને તેડ્યાં હતાં, તો કોઈએ ખાંધે દહીંની મટકી લીધી હતી. કોઈ મોજ કરવા ગયા હતા, તો કોઈ કમાવા ગયા હતા. આખા વનમાં બાપ્પા

## રાજકાલિની

એકલો હતો. એના પાકા ગોઠિયા પેલા બે ભીલ ભાઈઓએ — વાલિયા અને દેવાએ — બહેનની પાસે આગ્રહ કરાવીને બાપ્પાને કેટલીયે વાર કહ્યું કે ‘ભાઈ, તારે રાજભવનમાં નથી આવવું ?’ બાપ્પાએ માથું હલાવીને એકનો એક જવાબ દીધો : ‘ના, મારે નથી આવવું.’ કદાચ તેના મનમાં એવું હશે — મારે નથી ભાઈ, નથી બહેન, નથી મા ! હું કેનો હાથ પકડીને, કેની સાથે, ક્યા આનંદે મેળો જોવા જાઉં ? પરંતુ જ્યારે વાલિયો અને દેવો ભીલડી બહેનની સાથે હસતા હસતા ચાલ્યા ગયા, જ્યારે સવારનો તડકો વાદળાંમાં લપાઈ ગયો, જ્યારે બાપ્પાની એકની એક ગાય ચરતી ચરતી એક પછી એક ખેતર વટાવતી વનરાવનમાં અદૃશ્ય થઈ ગઈ; જ્યારે વનમાં એકદમ ચૂપકીરી ફેલાઈ ગઈ, માત્ર વચ્ચાં વચ્ચાં તમરાંનો ઝીણો અવાજ અને પાંદડાનો ફડફડ અવાજ એકલો બાકી રહ્યો હતો, ત્યારે બાપ્પાને ખૂબ એકલવાયું લાગવા માંડ્યું. હવે તેણે ઉદાસ ચિત્તે ભીલડી બહેનના મોઢે સાંભળેલું ભીલ રાજઅમલનું એક પહાડી ગીત એક નાનકડી વાંસળીમાં વગાડવા માંડ્યું. એ ગીતનો અર્થ ન સમજાયો, પણ હાલરડાની પેઠે તેનો ધિંગો સૂર ચોમાસાના દિવસોમાં ભીની હવાની સાથે ભળેલા સ્વપ્નની પેઠે બાપ્પાની ચોતરફ તરવા લાગ્યો. આજે જાણે તેના મનમાં સ્મૃતિઓ જાગવા માંડી — પેટી પશ્ચિમ દિશામાં

### ૩. બાપ્પાદિત્ય

જ્યાં વાદળાંના ખોળામાં સૂરજનાં કિરણો સંતાકૂકડી રમે છે, જ્યાં કાળાં કાળાં વાદળાં દીવાલની પેઠે એક ઉપર એક ખડકાયેલાં છે, ત્યાં એ અંધારા આકાશની હેઠળ, એક કાળે મારું ઘર હતું. એ ઘરની અગાશીમાં ચંદ્રમાના અજવાળામાં હું મનો હાથ પકડીને આંટા મારતો હતો. એ ઘર કેવું રૂપાળું હતું ! એ ચાંદની કેવી સરસ હતી ! માનું મોં કેવું હસું હસું થતું હતું ! ત્યાં લીલા ઘાસમાં હરણાંનાં ખચ્યાં દોટ દેતાં; ઝાડ ઉપર પોપટ પંખી આવીને બેસતાં; પહાડના આખા શરીર ઉપર ફૂલના ગોટેગોટા ઊગી નીકળતા — આહા ! શો સુંદર એનો રંગ ! કેવી મજા ! બાપ્પા ભીની આંખે વાદળાં સામે જોતો જોતો એ ભીલગીત વાંસળીમાં વગાડવા લાગ્યો, અને વાંસળીનો કરુણ સૂર રડું રડું થઈને, થથરતો થથરતો, એક વનમાંથી બીજા વનમાં પ્રસરવા લાગ્યો.

આજે રાસપૂર્ણિમા હતી, આનંદનો દિવસ હતો. બાપ્પા ફરતો હતો તે જ વનમાં, આજે સોલંકીવંશના રાજાની કુંવરી સખીઓની સાથે કીડા કરવા નીકળી હતી. રાજકુંવરીએ કહ્યું : ‘સાંભળો, સખીઓ ! વનમાં ગોવાળરાજા વાંસળી બજાવી રહ્યો છે !’

સખીઓએ કહ્યું : ‘ચાલો બહેન, બધાં ભેગાં થઈને ચંપાની ડાળે હીંચકો બાંધી હિંડોળો હિંડોળો રમીએ !’

## રાજકાહિની

પણ હીંચકો ખાંધવાનું દોરડું કોઈની પાસે નહોતું !  
 વૃંદાવન જેવું એ ગહન વન હતું, ચોમાસાના આકાશમાં  
 ધીરે ધીરે મેઘ ગાજતો હતો, દૂરથી ગોવાળરાજની  
 વાંસળીનો મધુર અવાજ આવતો હતો, અને સરખી  
 સાહેલીઓની સાથે રાધાસમ રૂપાળી રાજકુંવરી  
 હતી — બધું જ આજે ભુગભુગાન્તર પહેલાંના  
 વૃંદાવનમાં કૃષ્ણરાધાના પહેલા હિંડોળા જેવું હતું ! આવો  
 દિવસ એકમાત્ર મામૂલી દોરડું ન મળવાના કારણે  
 નકામો જાય એ કેમ પોસાય ? રાજકુંવરી ગાલે હાથ  
 દઈને વિચાર કરવા બેઠી. વળી પાછી પેલી વાંસળી,  
 ચંખીના ગાનની પેઠે, વનના એક છેડાથી બીજા છેડા  
 સુધી આનંદનો પ્રવાહ વહેવડાવતી વાગવા મંડી !  
 રાજકુંવરીએ હાથમાંથી હીરાજડિત કંકણ ઉતારી  
 સખીના હાથમાં મૂકી કહ્યું : ‘ જા બહેન, આ આપીને  
 એ ગોવાળિયાની પાસેથી દોરડું લઈ આવ ! ’

રાજકુંવરીની સખી હીરાજડિત કંકણ લઈને  
 બાપ્પાની પાસે જઈને બોલી : ‘ આ કંકણ લઈને  
 રાજકુંવરીને એક દોરડું આપશો ? ’

બાપ્પાએ હસતાં હસતાં કહ્યું : ‘ આપું, પણ  
 રાજકુંવરી મને પરણે તો ! ’

એ દિવસે, એ નિર્જન વનમાં રાજકુંવરીના હાથમાં  
 પેલું હીરાનું કંકણ પહેરાવી દઈ, રાજકુંવર બાપ્પા

### ૩. બાપ્પાદિત્ય

ચંપાની ડાળે ખૂલેા બાંધીને રાજકુંવરીનેા હાથ પકડીને બેઠેા. સખીઓ બધી હીંચકામાં બેઠેલાં વરકન્યાને ઘેરીને, ગોળ ફૂંડાળે ફરવા લાગી, ને હિંડોળાનું ગીત ગાવા લાગી : ‘આજ મારે આનંદ રે ! આજ મારે આનંદ રે !’

રમત પૂરી થઈ. સાંજ પડી, રાજકુંવરી વનના ગોવાળને વરીને રાજલવનમાં પાછી ફરી. અને બાપ્પા કૂલે કૂલે સોહામણા ચંપાની નીચે બેસીને રાસપૂર્ણિમાના ચંદ્રમાની સામે મીટ માંડી વિચાર કરવા લાગ્યો. ‘આજ મારે આનંદ રે ! આજ મારે આનંદ રે !’

એકાએક પૂરવનો વાયરો વાયો, અને ઝાડનાં પાંદડાંને કંપાવી, ફૂલની સુગંધ વેરી, સૂસૂ કરતો એ પશ્ચિમ તરફ ચાલી ગયો. એની સાથે સાથે ટપ ટપ કરતાં વરસાદનાં એ દેશાં ચંપાનાં લીલાં પાંદડાંની ઉપર ખર્ચાં. બાપ્પાએ આકાશ ભણ્પી નજર કરી જોયું તો આથમણ્પી દિશાએથી ઘનઘોર કાળું વાદળું ધીરે ધીરે પૂરવ તરફ ચડતું હતું, અને રહી રહીને વાદળાંનેા ગડગડાટ થતો હતો તથા વીજળી ચમકતી હતી. એ એકદમ ભભો થઈ ગયો. ઘેર જવાનેા વખત થયો છે એ તેને યાદ આન્યું. દૂધના જેવી ઘોળી એની ધવલી ગાય વનમાં છૂટી ફરતી હતી. ચંપાની ડાળે બાંધેલું દોરડું છોડી એ ધવલી ગાયને શોધવા નીકળ્યો. તે વખતે ચારે કોર

## રાજકાહિની

અંધારું હતું. ઝાડોમાં કોઈ કોઈ વખત આગિયાતાગિયા હીરાની પેઠે ઝગમગતા હતા, અને ઠેકઠેકાણે ભીની ધરતીની કોમળ ગંધથી વનરાવન ભરાઈ જતું હતું. બાપ્પા એ અંધારા વનના મારગ પર ધવલીની શોધમાં ફરવા લાગ્યો. અચાનક એક જગાએ, નેતરના ગાઢ વનમાં બાપ્પાએ જોયું તો એક તેજસ્વી ઋષિ ધ્યાનમાં બેઠેલા હતા; ઋષિની બરાબર સામે મહાદેવના નંદીની પેઠે એની ધવલી ગાય ગુપચુપ ઊભી હતી, અને એ ધવલી ગાયનું ખડી જેવું દૂધ અમૃતની પેઠે એક સ્વેત પથ્થરના શિવના મસ્તક ઉપર એની મેળે ઝરતું હતું ! બાપ્પા આલો બની એ જોઈ રહ્યો.

થોડી વારમાં ધ્યાન ભંગ થતાં મહર્ષિની આંખો સવારના પહોરમાં પદમની પાંખડીઓ ઊઘડે તેમ ધીરે ધીરે ઊઘડી. મહર્ષિએ મહાદેવને પગે લાગી એક અંજલિ દૂધનું પાન કર્યું. પછી બાપ્પાની સામે જોઈ તેમણે કહ્યું : ‘ બેટા, હું મહર્ષિ હારિત છું. હું તને આશીર્વાદ આપું છું કે તું ચિરંજીવ થા, ને ધરતીના રાજા થા ! ’ તારી ધવલીના દૂધનું પાન કરીને આજે હું ખૂબ સંતુષ્ટ થયો છું. આજે મારો મહાપ્રસ્થાનનો દિવસ છે. આ છેલ્લા દિવસે તને બીજું તો શું આપું ? પણ લે, આ માતા ભવાનીની તલવાર છે, અને આ અક્ષય ધનુષબાણ છે. આ તલવારથી પહાડો પણ ફાટી જશે, અને આ ધનુષબાણ ધરતી પર તારો જયડંકો

### ૩. બાપ્પાદિત્ય

વગડાવશે — એ હું તને આપું છું. વળી, બેટા, લગવાન એકલિંગની આ શ્વેત પથ્થરની મૂર્તિ તું તારી પાસે રાખ, સર્વદા એની પૂજા કરજે. આજથી તું એકલિંગનો દીવાન કહેવાશે. તારા વંશના બધા રાજાઓ આ નામ ધારણ કરીને ગાદીએ બેસશે !’

પછી પોતાના હાથે બાપ્પાના ગળામાં ચામડાનો પટો પહેરાવી લઈને મહર્ષિ હરિત ફરી સમાધિમાં બેઠા. જોતજોતામાં તેમનું પવિત્ર શરીર અગ્નિની પેઠે ભકભક કરતું ભસ્મ થઈ ગયું. બાપ્પા કમરે તલવાર, હાથમાં ધનુષબાણ, અને માથા પર એકલિંગની મૂર્તિ લઈને ધવલી ગાયની પાછળ પાછળ ચાલી નીકળ્યો. દેવતાનાં હુંદુભિની પેઠે, આકાશમાં વાદળાં ગડગડ ગડગડ વાગવા લાગ્યાં.

તે વખતે સવાર થઈ ગઈ હતી. મેળો પૂરો થતાં સૌ થાક્યાંપાક્યાં પોતપોતાને ઘર પાછાં ફરતાં હતાં. બાપ્પા પણ એ બધાંની સાથે ઘેર પાછો ફર્યો.

થોડા દિવસમાં બાપ્પાને નગેન્દ્રનગર છોડીને જવું પડ્યું. રાસપૂર્ણિમાને દિવસે રમતમાં રાજકુંવરીએ બાપ્પાની સાથે લગ્ન કર્યાં, તે પછી, પરદેશથી રાજકુંવરીના લગનનું માથું લઈને એક બ્રાહ્મણ રાજસભામાં આવી બિલો. તે જ દિવસે સાંજે નગેન્દ્ર-નગરમાં વાત ફેલાઈ કે બ્રાહ્મણે રાજકુંવરીનો હાથ



## રાજકાહિની

ભેઈને કહી આપ્યું છે કે કોઈ પરદેશીની સાથે એનાં લગ્ન થઈ ગયાં છે. એટલે એ વિદેશીની શોધમાં રાજના અનુચરો છૂટ્યા છે — રાજાએ એનું માથું કાપી લાવવાનો હુકમ કર્યો છે. આ સાંભળી બાપાનું મન ચંચળ બની ગયું. આખી રાત વિચાર કરવામાં કાઢી. સવારમાં વહેલો ઊઠી, એણે દેશ છોડી જતા રહેવાનો સંકલ્પ કર્યો. જતી વખતે બાપાએ પોતાના પાલકપિતા પંચાશી વરસના પેલા રાજપુરોહિતની આગળ બધી વાત ખોલીને કહી દીધી. પછી તેણે કહ્યું : ‘પિતા, મને રજા આપો ! હવે હું મોટો થયો છું. મારી ખાતર તમારે હેરાન થવું પડે તે ઠીક નહિ !’

બ્રાહ્મણે કહ્યું : ‘બેટા, તું કોણ છે તેની તને ખબર નથી. તું રાજપુત છે. તારી મા મને મારા હાથમાં સોંપીને સ્વર્ગે ગઈ છે. હું તને આજે આવડી નાની ઉંમરે, એકલો ભિખારીની પેઠે કેવી રીતે જવા દઈ શકું ?’

પછી બાપાએ તેને માતા ભવાનીની તલવાર અને અક્ષય ધનુષબાણ બતાવીને કહ્યું : ‘પિતા, હું જ્યાં જઈશ ત્યાં આ મારી સાથે હશે. ભગવાન એકલિંગજી મને સહાય કરશે.’

હવે બ્રાહ્મણે આનંદમાં આવી બે હાથ ઊંચા કરી તેને આશીર્વાદ આપતાં કહ્યું : ‘જા, બેટા ! તું રાજનો બેટો છે, અને રાજની પેઠે તારા હાથમાં

### ૩. બાપ્પાદિત્ય

ધનુષભાણુ પણ આબ્યાં છે ! હું વૃદ્ધ બ્રાહ્મણ તને આશીર્વાદ આપું છું કે તું પૃથ્વીપતિ થા. જે કદી કોઈ તારું કુળ પૂછે તો તારા ગજાનું આ માદગિયું ખોલીને કેવા પવિત્ર કુળમાં તારો જન્મ થયો છે, અને તારા વડવાઓએ કયા રાજસિંહાસનને શોભાવ્યું છે તે બતાવજે. જા, બેટા ! સુખી થા ! ’

બ્રાહ્મણની પાસે વિદાય લઈ બાપ્પા ભીલણ બહેનની પાસે વિદાય લેવા ગયો, પણ ત્યાંથી વિદાય લેવાનું કામ એટલું સહેલું નહોતું. ખૂબ રડારોળ પછી ભીલણ બહેને કહ્યું : ‘ બાપ્પા ! જે જવું જ હોય તો તારા આ બે ભાઈઓ વાલિયાને અને દેવાને તારી સાથે લઈ જા ! તને એકલો જવા દેતાં મારો જીવ તરફડે છે ! ’ તે પછી ત્રણેને ત્રણ ત્રણ રોટલા બંધાવી ભીલણ બહેને ત્રણ ભાઈઓને વિદાય આપી. બાપ્પા વાલિયાને અને દેવાને સાથે લઈને ગહન વનમાં ચાલ્યો ગયો. ત્યાં જળરહસ્ત પાપાણના થાંભલાની પેઠે મોટાં તોતિંગ ઝાડો આકાશને અડીને ઊગ્યાં હતાં, ક્યાંક ક્યાંક મોર અને ઢેલ ઊડી ઊડીને વનને અજવાળી રહ્યાં હતાં, ક્યાંક બકરાને આખો ને આખો ગળી જઈને મોટો રાક્ષસી અજગર સ્થિર થઈને પડ્યો હતો, ક્યાંક વાઘની ગર્જના સંભળાતી હતી, તો ક્યાંક પંખીઓનો કલરવ સંભળાતો હતો. એક જગાએ લીલા ઘાસમાં સોનાનો તડકો હતો, તો બીજી જગાએ કાજળકાળો

## રાજકાહિની

અંધકાર હતો. વાલિયાને અને દેવાને સાથે લઈને બાપ્પા વનની મનોહર શોભા જોતો, અનેક મુશ્કેલીઓ વટાવતો, હાથમાં ભવાનીની તલવાર લઈને બેક્રિકર જતો હતો.

એ વિશાળ પરાશરવન પાર કરતાં તેને ત્રણ દિવસ અને ત્રણ રાત ધઈ. એ ત્રણ દિવસો રાજકુંવર બાપ્પાએ ભીલડી બહેને બંધાવેલ ત્રણ રોટલા ખાઈને કાઢ્યા. તે પછી એક પછી એક ગામ વટાવતો ને એક પછી એક દેશ વટાવતો બાપ્પા, કેટલાંય ચોમાસાં અને કેટલાંય શિયાળા પૂરા કરીને મેવાડમાં મૌર્યવંશી રાજ માનની રાજધાની ચિતોડ નગરીમાં આવી પહોંચ્યો. તે વખતે ત્યાં મુસલમાનોની સાથે લડાઈની ભારે તૈયારીઓ ચાલી રહી હતી. હાથી અને ઊંટ ઉપર દારૂગોળો, અનાજ અને તંબૂઓ લદાતા હતા; ગાડાંમાં હથિયારો ભરાતાં હતાં, મોટાં મોટાં પીપોમાં પીવાનું પાણી ભરાતું હતું, અને ઘીના ગાડવા સંઘરાતા હતા. ન્યાં જુઓ ત્યાં વાટે ને ઘાટે રાજપૂત સિપાઈઓ માથા પર પાઘડી બાંધી, હાથમાં ભાલો લઈ સજ્જ થઈને ફરતા હતા. ચારે તરફ રાજના જાસૂસો મુસલમાનોની શોધમાં ફરતા હતા. મહારાજ માન પોતે સામંતોની સાથે ઘોડા પર ચડીને લડાઈની તૈયારીઓ જોવા ફરતા હતા. ચારે તરફ ધમાલ મચી ગઈ હતી.

### ૩. બાપ્પાદિત્ય

આવી ધમાલ, આટલાં બધાં માણસો, આવડું મોટું શહેર, અને આવાં મોટાં પથ્થરનાં મકાનો બાપ્પાએ આ પહેલાં કદી જોયાં નહોતાં. નગેન્દ્ર-નગરમાં મકાનો હતાં, પણ એની દીવાલો ઇંટચૂનાની હતી. ત્યાં પણ મંદિરો હતાં, પણ બહુ નાનાં ! બાપ્પા આલો બની રસ્તામાં એક કોરે ઊભો રહ્યો; વાલિયો અને દેવો મોટા પહાડ જેવા હાથી જોઈને માં વકાન્તી ઊભા રહ્યા. એવામાં રાજા માન ઘોડા પર ચઢીને ત્યાં આવી પહોંચ્યા. સદેહ ઘોડાનો સોનાનો શણગાર ધૂળમાં રગદોળાતો હતો, માથા ઉપર રાજ-છત્ર ઝળહળતું હતું. બે બાળુએ બે માણસો મોર-પંખા વડે વા નાખતા હતા ! બાપ્પાને થયું કે રાજાની સુલાકાત કરવાની અત્યારે ખરી તક છે. તરત જ વાલિયા અને દેવાનો હાથ પકડી તે રસ્તાની વચમાં આવી ભવાની તલવાર માથે અડકાડી રાજાને પ્રણામ કરી ઊભો.

રાજા માને પૂછ્યું : ‘ તું કોણ છે ? તારે શું જોઈએ છે ? ’

બાપ્પાએ કહ્યું : ‘ હું રાજપૂત રાજાનો કુંવર છું. આપના આશરે રાજાની પેઠે રહેવા આવ્યો છું. ’

રાંકા રાજાનો કુંવર આવો રાંકા જેવો ! ચારે તરફ મોટા મોટા સરદારો હોઠ દાબી હસવા લાગ્યા.

## રાજકાદિની

પરંતુ રાજા માન બાપ્પાનું કદાવર શરીર, રૂપાણું મુખ, અક્ષય ધનુષબાણ અને પેલી ભવાની તલવાર જોઈને સમજી ગયા હતા કે આ કેઈ ભાગ્યશાળી વીર પુરુષ છે, અને ભગવાને દયા કરીને મુસલમાનોની સામે લડવા એને મારી પાસે મોકલ્યો છે. તરત માન રાજાએ પોતાની જરીની શાલ બાપ્પાને ઓઢાડી દઈ એક કાળો ઘોડો તેને બેસવા માટે ભેટ આપ્યો.

બાપ્પાએ કહ્યું : ‘ મહારાજ ! મારા આ ભીલ ભાઈએને પણ ઘોડા આપો ! ’ પછી વાલિયા અને દેવાને ઘોડેસવાર કરી, બાપ્પા પેલા કાળા ઘોડા પર સવાર થઈ ગયો. તમામ સૈન્ય સામંતો અને સેનાપતિઓની વચ્ચે બાપ્પાનું કદાવર શરીર, સમુદ્રમાં પહાડ ઊભો હોય તેમ, બે હાથ ઊંચું દેખાતું હતું. એ જોઈ લોકો કહેવા લાગ્યા : ‘ હં, આનું નામ વીર ! જેવો ચહેરામોરો છે, તેવું શરીર છે. ’ ચારે તરફ એની વાહવાહ થઈ રહી. માત્ર રાજાના સેનાપતિઓ આ બિખારીના માથા પર રાજાની પ્રીતિ વરસતી જોઈ, મનમાં મનમાં રાજાની ઉપર ગુસ્સે થયા. રાજા રોજ રોજ બાપ્પા તરફ વધારે ને વધારે હેતની નજરે જોતો, ને તેને વધારે ને વધારે માન આપતો. એ જોઈ સેનાપતિઓનાં મન ઈર્ષ્યાથી બળવા લાગ્યાં.

### ૩. બાપ્પાદિત્ય

એમ કરતાં મુસલમાનોની સામે લડવાનો દિવસ આવી પહોંચ્યો. એ દિવસે રાજસભામાં દેશવિદેશના તમામ સામંત રાજાઓએ, તમામ બુઢા સેનાપતિઓએ એકમત થઈ રાજાની સામે ઊભા રહીને જાહેર કર્યું : ‘ મહારાજ ! અમે ઘણી વખત ઘણાં યુદ્ધોમાં આપને માટે જીવ આપવા ગયા છીએ, એમ સમજીને કે આપને અમારા પર પ્રેમ છે, આપને અમારા પર વિશ્વાસ છે. પરંતુ આજે મહારાજે એ પ્રેમને વિસારે મેલી, એક રખડુ લિજારીને અમારા બધાના કરતાં ઊંચા આસન પર બેસાડ્યો છે. આજે એ બાપ્પા આપના જીવ કરતાં આપને વધારે વડાલો છે, બધા કરતાં આપને એનામાં વધારે વિશ્વાસ છે. એટલે હવે અમારું કામ શું છે ? બાપ્પાને જ આ લડાઈમાં સેનાપતિ બનાવીને મોકલો. અમારી બહાદુરી તો આપે ઘણી વખત જોઈ છે, હવે આ નવો સેનાપતિ કેવું બુદ્ધ કરે છે એ જુઓ !’

મહારાજ માન પોતાના વશદાર રાજલક્ષ્મી સરદારોને મોકલે આવી નિર્દય વાત સાંભળીને માથા પર જાણે વીજળી પડી હોય તેમ સ્તબ્ધ બની ગયા. તેમના મોંમાંથી એક હરફે નીકળ્યો નહિ. પછી એ વિરાટ રાજસભામાં, આ બળવાળો સરદારોની વચમાં પંદર વરસનો વીર બાપ્પાદિત્ય ઊભો થઈને બોલ્યો : ‘ મહારાજ ! આજે રાજસ્થાનના મુખ્ય મુખ્ય સરદારો આ રાજસભામાં ઊભા થઈને અરજ કરે છે કે આ

## રાજકાહિની

વિપદવેળાએ બાપ્પાને સેનાપતિ બનાવીને લડવા મોકલ્યો, તો ભલે આપ તેવો હુકમ કરો !’

રાજા માને હતાશ ભાવે ચારે તરફ જોયું, પછી તૂટતે અવાજે કહ્યું : ‘ ભલે એમ ! ’

તે પછી એક તરફ થઈને મૂર્છા પામેલો રાજા માન નોકરના ખલાનો ટેકો લઈને અંતઃપુરમાં ગયો, અને બીજી તરફથી બાપ્પાદિત્ય સેનાને સજ્જ કરવા નીકળ્યો.

બગવાળોર સરદારોનાં માથાં શરમથી ઢળી પડ્યાં. તેમણે તો ધાર્યું હતું કે પંદર વરસનો છોકરો બાપ્પા લડાઈમાં જવાનું નામ પડતાં બી જશે, અને ભરી સલામાં અપમાનિત થશે.

પરંતુ જ્યારે એ વીર બાળકે હસતે મોઢે, હિંમતથી આ લયાનક લડાઈનો ભાર રાજાની પાસેથી માગીને પોતાના માથા પર લીધો, ત્યારે તેમની નવાઈનો પાર રહ્યો નહિ. પરંતુ તેઓ વધારે નવાઈ પામ્યા જ્યારે બાપ્પા — જેને તેઓ એક દિવસ રખડો લિખારી કહીને મોં મચકોડતા હતા — એ પંદર વરસનો કુમાર બાપ્પા, લડાઈમાં જીતીને, લાખ લાખ લોકોના આશીર્વાદો ઝીલતો, ગગનભેદી જયજય-કાર સાથે, એક દિવસે, શુભ મુહૂર્તે, આખા રાજસ્થાનના રાજમુકુટ સમાન રાજપૂતોની રાજધાની ચિતોડ નગરીમાં પાછો આવ્યો ત્યારે ! તે દિવસે આખા રાજસ્થાનમાં અપૂર્વ આનંદ ઉત્સાહ ફેલાઈ ગયો હતો !

### ૩. બાપ્પાદિત્ય

નવો સેનાપતિ બાપ્પા આખા રાજસ્થાનને ભયંકર મુસલમાનોના હાથમાંથી બચાવી જે દિવસ ચિતોડ નગરીમાં પાછો આવ્યો, તે જ દિવસે રાજા માનના ઘરડા ઘરડા સરદારો ખિન્ન બની રાજસભા છોડીને જતા રહ્યા. મહારાજા માને તેમને પાછા વાળવા કંઈ કેટલાયે પ્રયાસો કર્યા, કેટલીયે આજીજીઓ કાકડૂદીઓ કરી, છેવટે તેમને સમજાવવા તેણે રાજગુરુને સુધ્ધાં તેમની પાસે મોકલ્યા, પણ કશાનું કંઈ ફળ આવ્યું નહિ. સરદારોએ કહેવડાવ્યું કે ‘અમે મહારાજાનું નિમક બાધું છે, એટલે એક વરસ લગી તમારી સામે શત્રુવટ નહિ કરીએ, પણ વરસ પૂરું થતાં તમારી સામે મેદાને પડીશું.’

એ એક વરસ કેટલાં કાવતરાં અને કેટકેટલા કાવાઓમાં પસાર થયું ! એક વરસ પછી એ બળવાખોર સરદારોની ખોટી શિખામણથી રાજા માનને ઓળખવામાં બાપ્પાએ ભૂલ કરી. સરદારોનો સેનાપતિ બની એ રાજા માનની સામે થયો. રાજા માને જ્યારે સાંભળ્યું કે બાપ્પા મારી ગાદી પડાવી લેવા આવે છે, જે બાપ્પાને મેં એક દિવસ રસ્તાની ધૂળમાંથી ઉઠાવી રાજસિંહાસન સુધી લાવીને ખડો કરી દીધો હતો, જેના દીન કંગાલ વેશને એક દિવસ મેં રાજવેશમાં ઢાંકી દીધો હતો, જેને હું મારા પ્રાણથીયે વહાલો ગણતો હતો — તે બાપ્પા આજે બધી કૃતજ્ઞતા



## રાજકાલિની

જૂલિને મારું જ રાજછત્ર ખૂંચવી લેવા આવે છે, ત્યારે તેની આંખોમાંથી દડદડ આંસુ પડવા માંડ્યાં.

ઘરડે ઘડપણ વફાદાર સૈનિકોની નાનકડી સેના લઈને એ લડવા ગયો. એ એનું છેલ્લું યુદ્ધ હતું. યુદ્ધમાં બાપાના હાથે રાજ માન કપાઈ મૂચ્યો.

સોળ વરસની ઉંમરે બાપા, દેવબંદરની રાજકુંવરીને પરણીને હિંદુમુગટ, હિંદુસૂરજ, રાજગુરુ વગેરે ઉપાધિઓ ધારણ કરી ચિતોડની ગાદી પર બેઠો. પેલા બે ભીલ ભાઈઓ વાલિયા અને દેવાએ બાપાના કપાળમાં રાજતિલક કર્યું. બંનેને એકેક ગામ ભેટ મળ્યું. બાપાએ એ દિવસે નિયમ કરી દીધો કે મારા વંશના બધા રાજાઓએ ગાદી બેસતી વખતે આ બે ભીલોના વંશજોના હાથે રાજતિલક કરાવવું. આજે પણ એ નિયમ ચાલે છે.

બાપાએ જ્યારે આ નવો નિયમ રાજસ્થાનમાં પ્રચલિત કર્યો, અને ભીલના હાથે રાજતિલક કરાવવાની આ નવી વાત લોકોએ જ્યારે સાંભળી, ત્યારે બધા કહેવા લાગ્યા કે નવા રાજાનો આ એક નવો ખુટ્ટો છે ! પરંતુ માન રાજાના સેનાપતિઓને એ પરથી વંહેમ પડ્યો કે આ બાપા ગુહના વંશનો ગિલહોટ રાજકુમાર તો નહિ હોય ? એ સૂર્યવંશમાં ભીલના હાથે

### ૩. બાપ્પાદિત્ય

રાજતિલક કરાવવાનો નિયમ હોવાનું સાંભળ્યું છે ! રાજ બાપ્પા, નાગાદિત્યની ચિતોડવાળી રાણીનો દીકરો તો નહિ હોય ? રાજ માન બાપ્પાની માતાનો ભાઈ, એનો મામો તો નહિ હોય ? અરર ! બાપ્પાએ આ કેવું પાપ કર્યું ? ચોરની પેઠે એ મામાની ગાદી પચાવી પડ્યો ! આવા પાપી રાજના રાજ્યમાં રહેવું એ પણ મહા પાપ છે ! પંડિતોએ હવે રાજસભામાં જવું બંધ કર્યું — એકે એકે ચિતોડ છોડી પરદેશ જતા રહ્યા ! પણ એમને કોઈને ખબર નહોતી કે બાપ્પા નિર્દોષ છે ! બાપ્પાને સ્વપ્ને પણ ખબર નહોતી કે રાજ માન તેનો મામો થતો હતો ! તેણે પોતાના પાત્રક-પિતા, પેલા વૃદ્ધ રાજપુરોહિતની પાસેથી ભીલોનો બળવો, રાજ શુદ્ધ, તથા ગેબ અને ગેબીની વાર્તા સાંભળી હતી, પણ એને ખબર નહોતી કે જેના ઘાતફી અત્યાચારોને લીધે ભીલોએ ગાંડા બની તોફાન કર્યું હતું તે નાગાદિત્ય તેનો પિતા હતો ! એને ખબર નહોતી કે રાણી પુષ્પવતીએ જેને બ્રાહ્મણી કમલાવતીના હાથમાં સોંપ્યો હતો તે રાજકુમાર શુદ્ધ એનો જ વડવો હતો ! બાપ્પા એમ સમજતો હતો કે હું કોઈ સામાન્ય રાજનો રાજપુત છું !

રાજ થયા પછી જ્યારે બાપ્પા દેવબંદરની રાજ-કુંવરીને પરણીને આવ્યો ત્યારે એ પોતાની સાથે

## રાજકાહિની

બાણુમાતાની સોનાની મૂર્તિ લાવ્યો હતો. ચિતોડના રાજમહેલમાં સ્વેત પથ્થરના મંદિરમાં બાપ્પાએ સોનાની એ દેવમૂર્તિની પ્રતિષ્ઠા કરાવી, અને દરરોજ સવારસાંજ તેની પૂજા કરવા માંડી.

ઘણું વરસ વીતી ગયાં. બાપ્પા હવે ઘરડો થવા આવ્યો હતો. એક દિવસ ભક્તિભાવથી બાણુમાતાને પગે લાગીને એ ભક્ષો થતો હતો એવામાં એની ડોકમાંથી, નાનપણનું પેલું તાંબાનું માદળિયું તૂટીને પડી ગયું. બાપ્પા આવડો મોટો થયો હતો, પણ એના ગળામાં સૂતરના ધાગાથી બાંધેલું એ માદળિયું અત્યાર સુધી એમનું એમ હતું. ઘણું વરસની ટેવને લીધે એને સરત જ નહોતી રહી કે ગળામાં કંઈ બાંધેલું છે. પરંતુ આજે જ્યારે હીરામોતીના હારડાઓની નીચેથી એ જૂનું તાવીજ તેના પગ આગળ તૂટી પડ્યું ત્યારે એ ચમકી પડ્યો કે આ શું ! હું કેાણુ છું, ને ક્યાં હતો તે બધું આની અંદર લખેલું છે, પણ આજ લગી મને તે યાદ જ આવ્યું નહિ !

બાપ્પાએ હસતે મોઢે એ તાવીજ મહારાણીના હાથમાં આપી કહ્યું : ‘વાંચો જોડે !’

બાપ્પાને પોતાને એક અક્ષરે વાંચતા આવડતો નહોતો. મહારાણીએ બાપ્પાના પગ આગળ બેસીને

### ૩. બાપ્પાદિત્ય

વાંચવા માંડયું. કવચની એક તરફ લખેલું હતું :  
'નિવાસસ્થાન ત્રિકૂટ પર્વત, નગેન્દ્રનગર, પરાશર વન.'

બાપ્પાએ હસતાં હસતાં રાણીના ખલા પર હાથ મૂકી કહ્યું : 'બાળપણમાં હું ત્યાં હતો. હું ત્યાં ખૂબ ખેલ્યો કૂદ્યો છું ! એ ત્રિકૂટ પહાડ, એ એંશી વરસના વૃદ્ધ બ્રાહ્મણનું ગંભીર મુખ, નગેન્દ્રનગરની રાસપૂર્ણિમાની અજવાળી રાત, સોલંકી રાજકુંવરીનું મીઠું મધુરહાસ્ય, સ્વપ્નની પેઠે હજી મને યાદ આવે છે. મેં કેટલીયે વાર કેટલાયે માણસોને પૂછ્યું છે કે ત્રણ શિખરોવાળો પહાડ ક્યાં આવ્યો ? પણ એવા ત્રણ શિખરોવાળા પહાડ તો દુનિયામાં કેટલાયે હોય ! મને જો એવી ખબર હોત કે વાદળાં જેવા ત્રણ શિખરોવાળા એ પહાડનું નામ 'ત્રિકૂટ' છે, એ નાનકડા ગામનું નામ નગેન્દ્રનગર છે, અને જ્યાં હું ગોવાળિયાઓની સાથે ખૂબ ખેલ્યો કૂદ્યો છું અને જ્યાં મેં રાસપૂર્ણિમાના દિવસે સોલંકી રાજકુંવરીની સાથે લગ્ન કર્યાં છે, એ ગહન વનનું નામ પરાશર વન છે, તો કશી મુશ્કેલી ન આવત ! પણ હાય ! જિંદગીમાં લખવા વાંચવાનું શીખ્યો નહિ તેનું આ ફળ છે ! હવે આટલાં વર્ષે એ વૃદ્ધ બ્રાહ્મણનો અને એ સોલંકી રાજકુંવરીનો ક્યાં પત્તો મળે ? ખીન્નું શું લખ્યું છે વાંચો જોઈ !'

## રાજકાહિની

રાણીએ કવચની બીજી તરફ વાંચવા માંડ્યું :  
'જન્મસ્થાન — માલિયા પહાડ, પિતા નાગાદિત્ય,  
માતા ચિતોડકુમારી, નામ બાપ્પા !'

મહારાણીની કોડા જેવી આંખો વિસ્મયથી ફાટી  
ગઈ. તાંબાનું માદળિયું હાથમાં લઈને એ બાપ્પાના  
પગ આગળ, ફૂલના બિછાના જેવા સુંદર ગાલીચા પર,  
આમી બની બેસી રહી; અને હાથીદાંતના પલંગની  
ઉપર પોઢેલો બાપ્પા જમણા હાથની આંગળીમાં લોહીના  
બિંદુ જેવા લાલહીરાની વીંટી સામું જોઈને વિચાર  
કેરવા લાગ્યો : 'હાયરે ! મેં આ કેવું પાપ કર્યું.'  
આ હાથે પિતાને હણનારા ભીલોને હણવાને બદલે મેં  
મામાને હણ્યા, ને મામાની ગાદી પચાવી પડ્યો !  
મહારાણી ! હું મહાપાપી છું, ચિતોડના સિંહાસન  
પર બેસવાને હું લાયક નથી. હવે પિતૃહત્યાનો બદલો  
લઈશ, અને સ્વજનના વધનું પ્રાયશ્ચિત્ત કરીશ — એ  
મારું વ્રત છે.'

એકલિંગનો દીવાન બાપ્પા એ જ દિવસે સૌની  
વિદાય લઈ, દશ હજાર માણસોની ફાજ લઈને ચિતોડ-  
માંથી નીકળી પડ્યો. તેનો બધો ક્રોધ માલિયા પહાડ  
પરના ભીલો ઉપર ઠલવાયો. બાપ્પા માલિયા પહાડને  
જીતી, ભીલ રાજકુળનો નાશ કરીને પાછો ફર્યો. પછી  
એણે અનેક દેશો જીત્યા. કાશ્મીર, કાબૂલ, ઇસ્પહાન,

### ૩. બાપ્પાદિત્ય

કંદહાર, ઈરાન, તુરાન વગેરે અનેક દેશો જતા. બાપ્પાની બધી આશાઓ પૂરી થઈ. માલિયા પહાડ જિતાયો, ને પિતૃહત્યાનું વેર લેવાયું. અડધી પૃથ્વી ચિતોડના અંકુશ હેઠળ આણીને સ્વજનવધનો કક્ષેશ ઘણો ટાળી દીધો. પણ હજી મનને શાંતિ મળી નહિ. પ્રાણને આરામ મળ્યો નહિ !

આખો દિવસ લડ્યા પછી બાપ્પા જ્યારે થાક્યા-પાક્યા પોતાના તંબૂમાં બેસતા, જ્યારે શાંત રણક્ષેત્ર પૂર્ણિમાની ચાંદનીમાં ઝાંકાર બની જતું, ત્યારે બાપ્પાને પેલી રાસપૂર્ણિમા યાદ આવતી, અને ચંપાની ડાળે બાંધેલા હિંડોળા પર સોલંકી રાજકુંવરીનું હસું હસું થતું મુખમંડળ દેખાતું. જ્યારે કોઈ નવો દેશ જીતીને બાપ્પા ત્યાંના નવા રાજલવનમાં સોનાના પલંગમાં પોતીને, નોખતનો મધુર અવાજ સાંભળતો સાંભળતો ઊંઘી જતો, ત્યારે એને પેલી રાસપૂર્ણિમા યાદ આવતી, અને ચારે બાજુથી હીંચકાને ઘેરી વળી ગોળકૂંડાળે ફરીને ગાતી રાજકુંવરીની સખીઓનું ગાણું સ્વપ્નમાં તરી આવતું ! છેવટે એ નગેન્દ્રનગર ગયો. જઈને જોયું તો એની જૂની જૂંપડી પડી ગઈ છે ! માટીની દીવાલ માટીમાં મળી ગઈ છે. સોલંકી રાજાનું રાજલવન ખાલી પડ્યું છે, ત્યાં કોઈનો પગરવ નથી કે પગલાંયે નથી — બધે અંધારું ઘોર છે ! નથી એ રાજકુંવરી કે

## રાજકાહિની

નથી એની સહિયરો. એ જોઈ બાપ્પાનું મન એકદમ ભાંગી ગયું. ભાન ભૂલેલા ગાંડાની પેઠે હવે તે દિગ્વિજયી સેનાને લઈને શાંતિની આશામાં દેશવિદેશ ફરવા લાગ્યો. ચિતોડના ભવ્ય રાજમહેલમાં સિંહાસન ખાલી પડ્યું ને મહારાણી એકલી પડી !

આવી રીતે દેશવિદેશ ફરતાં ફરતાં એક દિવસ બાપ્પા વલ્લીપુરમાં ગેબીનગરમાં — જ્યાં બે ભાઈ-બહેન ગેબ અને ગેબીએ પહેલવહેલો ધરતીનો પ્રકાશ જોયો હતો ત્યાં — આવી પહોંચ્યો. એક દિવસ, આ જ બાપ્પા સોળ વરસની ઉંમરે, રાજા માનનો સેનાપતિ બનીને મુસલમાન સુલતાન સલીમની આખી સેનાને આ ગેબીનગરમાંથી હાંકી ચિતોડ પાછો ફર્યો હતો. આજે કેટલાં વરસે, માથાના કાળા વાળ ધોળા થયા ત્યારે, આંખો ઊંડી ઊતરી ગઈ ત્યારે, શરીર પર કરચલીઓ વળી ત્યારે, દુનિયા જ્યારે એને મન જૂની પુરાણી બની ગઈ ત્યારે, એ પાછો ગેબીનગરમાં આવ્યો હતો ! ગેબીનગર જોઈને બાપ્પાને પેલાં ભાઈબહેન ગેબ અને ગેબીની વાત યાદ આવી.

પેલા સૂર્યકુંડમાં સ્નાન કરીને બાપ્પાદિત્ય ગેબીના રાજભવનમાં આરસપહાણના શયન મંદિરમાં વિશ્રામ લેવા ગયા. અચાનક મધરાતે, કોઈનું મીઠું મધુર સંગીત સાંભળી બાપ્પાની ઊંઘ ઊડી ગઈ. શયનગૃહમાંથી

### ૩. બાપ્પાદિત્ય

નીકળીને એ પથ્થરની અગાશીમાં આવીને ઊભો, સામે મુસલમાનોની મોટી મસ્જીદ ચાંદનીમાં ઝગહગતી હતી, આકાશમાં અડધો ચંદ્રમા હતો, ચારેકોર શાંતિ હતી. બાપ્પા ચાંદનીના અજવાળામાં ઊભો ઊભો ગીત સાંભળવા લાગ્યો. તેને થયું કે આવું ગીત મેં ક્યાંક સાંભળ્યું છે. એવામાં દબણાદો વાયરો વાયો, અને ગીતના શબ્દો વધારે સ્પષ્ટ બની બાપ્પાના કાને પહોંચ્યા. બાપ્પા એ સાંભળીને ચમકી ગયો. કોઈ ગાતું હતું :

‘ આજ મારે આનંદ રે ! આજ મારે આનંદ રે !

હિંડોળે ઝૂંચે છે શ્યામ ! ’

આ તો પેલું ગીત ! નગેન્દ્રનગરની રાજપૂત રાજકુંવરીનું હિંડોળાનું ગીત !

બાપ્પાએ અગાશી પરથી ઝૂકીને નીચે જોયું તો એક લિખારણુ રસ્તામાં ઊભી ઊભી ગાતી હતી :  
‘ આજ મારે આનંદ રે ! ’

બાપ્પાએ તરત જ એ લિખારણુને બોલાવી. એ ચાંદનીના અજવાળામાં, શ્વેત આરસની અગાશીમાં, રસ્તાની લિખારણુ રાજરાજેશ્વર બાપ્પાની સામે આવીને ઊભી.



## રાજકાહિની

બાપ્પાએ પૂછ્યું : ‘ તું કોણ છે ? તું નગેન્દ્રનગરની સોલંકી રાજકુંવરી તો નથી ને ! તેં કોઈ રાસપૂર્ણિ માએ કોઈ ગોવાળના છોકરાની સાથે લગ્ન કર્યાં હતાં ખરાં ? ’

ભિખારણ કેટલીયે વાર સુધી એકીટશે બાપ્પાના મોં સામું જોઈ રહી, પછી જરા હસીને બોલી : ‘ મહારાજ ! અડધી રાતે ભિખારણની આવી મશ્કરી કરે છે ? ’

બાપ્પાએ કહ્યું : ‘ તો શું તું રાજકુમારી નથી ? ’

ભિખારણે નિશ્વાસ નાખી કહ્યું : ‘ એક વખત હું રાજકુમારી હતી ખરી, પણ આજે ભિખારણ છું ! મહારાજ ! હું મુસલમાન નવાબ સલીમની બેટી છું. એક દિવસ પંદર વરસની વયે, તમે જ્યારે અમારું રાજ્ય જીતી લેવા આવ્યા, ત્યારે મેં તમને આ રાજમહેલની આજ અગાશી પરથી જોયા હતા — કેવું રૂપાળું મુખ ! અને આજે હું તમને કેવા જોઉં છું ! એ શરીર નથી, એ હાસ્ય નથી ! તમારી આવી દશા કોણે કરી ? કઈ રાજપૂત રાજકુંવરીની તપાસમાં તમે આમ પાગલની પેઠે દેશવિદેશ ભ્રમતા કરે છે ? ’

બાપ્પાએ કહ્યું : ‘ એ વાત જવા દે, તું ફરી પેલું ગીત ગા ! ’

### ૩. બાપ્પાદિત્ય

લિખારણે ફરી ગાવા માંડ્યું :

‘આજ મારે આનંદ રે, આજ મારે આનંદ રે !

હિંડોળે ઝૂલે છે શ્યામ !’

બાપ્પા તમામ દુઃખદર્દ બૂલીને લિખારણના મોં સામે જોઈ રહ્યો ! ગીત પૂરું થયું.

બાપ્પાએ કહ્યું : ‘નવાબજાદી, માગ, તું માગે તે આપું !’

લિખારણે કહ્યું : મારી પાસે જો રાજ્ય હોત તો હું તમને કહેત કે મારી સાથે શાદી કરીને તમારી બેગમ કરો — પણ એ આશા તો હવે રહી નથી; આજે તો હું લિખારણ છું ! મને તમારી દાસી બનાવીને તમારી પાસે રાખો !’

બાપ્પાએ કહ્યું : ‘તું દાસી થવાને લાયક નથી. હું તને બેગમ બનાવીશ, હું દરરોજ મારી પાસે બેસીને આ ગીત ગાજો !’

બીજે દિવસે આ મુસલમાન કન્યાને પરણીને બાપ્પા ખોરાસાન દેશ જતો રહ્યો ! ત્યાં ગુલાબાગમાં ખાસ મહાલમાં, ગુલાબજળના કુવારાની ધારે, હાથમાં

## રાજકાહિની

ઊંઝા દાડનો પ્યાલો લઈને બેગમસાહેબાને મુખે અરબી ગઝલો અને આ હિંદુસ્તાની હિંડોળાગીત સાંભળી સાંભળીને બાપ્પાના જીવને આરામ મળ્યો કે નહિ, તેના મનને શાંતિ મળી કે નહિ, તે કોણ કહેશે !

સો વરસની ઉંમરે બાપ્પાનું મરણ થયું. એક તરફ પૂર્વમાં હિંદુસ્તાનમાં તેની હિંદુ રાણી હતી, અને હિંદુ રૈયત હતી. બીજી તરફ પશ્ચિમમાં ઈરાનિસ્તાનમાં તેની મુસલમાન બેગમ હતી, અને પઠાણો હતા. હિંદુઓ પોતાના મહારાજને અગ્નિસંસ્કાર આપવા ઇચ્છતા હતા, અને પઠાણો પોતાના બાદશાહને મુસલમાનની પેઠે કબરમાં દફનાવવા ઇચ્છતા હતા. છેવટે બ્યારે એક તરફ સૂરજની સ્તુતિ અને બીજી તરફ અલ્લાહની બંદગી લખેલી કિનખાબની ચાદર બાપ્પાના શબ ઉપરથી ઉઠાવવામાં આવી ત્યારે ત્યાં કમળ અને ગુલાબકૂલના ઢગલા સિવાય બીજું કંઈ જ દેખાયું નહિ ! ચિતોડની મહારાણીએ એ કમળકૂલને બાણ માતાજીના મંદિરમાં માનસરોવરના જળમાં પધરાવ્યાં, ઈરાની બેગમે એક ગુલાબકૂલ, પોતાના પ્રિય ગુલાબાગમાં, ખાસ મહેલની અંદર, ગુલાબજળના કુવારાની ધારે દફનાવ્યું. અને એ દિવસે હિંદુસ્તાન અને ઈરાનિસ્તાનની વચમાં આવેલા હિંદુકુશ પર્વતના શિખર ઉપર હીરામોતીથી લદાયેલા એક રાજના શબને ચિતા

### ૩. બાપ્પાદિત્ય

ઉપર ચડાવીને એક સંન્યાસિનીએ કહ્યું : ‘સાખીઓ! પેલું ગીત ગાઓ!’ ચાર બાબુએ ઊભેલી ચાર સંન્યાસિનીઓએ ગોળ ફૂંડાળે ફરતાં ફરતાં ગાવા માંડ્યું : ‘આજ મારે આનંદ રે! આજ મારે આનંદ રે!’

એ સંન્યાસિની પેલી સોલંકી રાજકુંવરી હતી, અને એ શબ્દ બાપ્પાનો મૃતદેહ હતો! — જાને જણાં આખી જિંદગી એકબીજાની શોધમાં ભટક્યાં હતાં, પણ આ દુનિયામાં તેમનો મેળાપ થયો નહોતો!



# કમલ પ્રકાશન મંદિરનાં પ્રકાશનો

## ગ્રંથિણી અથમાળા

સીતા વનવાસ

ભારતની વીરંગનાઓ

શકુન્તલા

દેવમંત્રી

૬૦૦ પૃષ્ઠ જવાજમ રૂ. ૧૦.૦૦

મધ્યમકદ વિદ્યાસાગર

રા. નં. ૫૦૬

મધ્યમકદ વિદ્યાસાગર

રા. નં. ૫૦૬

## દિગોર અથમાળા

મહારાજ યયા પહેલાં

રાજકાલિની

વિદાય અભિશાપ

એક રાજાંજ વાર્તા

૪૦૦ પૃષ્ઠ જવાજમ રૂ. ૧૦.૦૦

મધ્યમકદ મેરુ

રા. નં. ૫૦૬

મધ્યમકદ મેરુ

રા. નં. ૫૦૬

## શિશુભારતી અથમાળા ૮

૪૦૦ પૃષ્ઠ જવાજમ રૂ. ૧૦.૦૦

૪૦૦ પૃષ્ઠ જવાજમ રૂ. ૧૦.૦૦



કમલ પ્રકાશન મંદિર

કાચરબાં પહેલો ઢાળ, એલીસમીટ, અમદાવાદ.

